

ගරු විජිත හේරත් මහතා
(மாண்புமிகு விஜித ஹேரத்)
(The Hon. Vijitha Herath)

නැඹි සිටියේය.
எழுந்தார்.
rose.

ගරු කථානායකතුමා
(மாண்புமிகு சபாநாயகர் அவர்கள்)
(The Hon. Speaker)

ගරු විජිත හේරත් මන්ත්‍රීතුමනි, කල් තැබීමේ යෝජනාවට ප්‍රථම සභාව කල් තැබිය යුතුයි.

කල්තැබීම ஒத்திவைப்பு ADJOURNMENT

ගරු කථානායකතුමා
(மாண்புமிகு சபாநாயகர் அவர்கள்)
(The Hon. Speaker)

පාර්ලිමේන්තුව 2018 නොවැම්බර් මස 27 වැනි දින පස් වරු 1.00ටත්, 2018 නොවැම්බර් මස 29 වැනි දින පෙර වරු 10.30ටත් රැස් වෙන බව මම දැනුම් දීමට කැමැතියි.

කල් තැබීමේ යෝජනාව, ගරු විජිත හේරත් මන්ත්‍රීතුමා.

වර්තමාන දේශපාලන අර්බුදය தற்போதைய அரசியல் நெருக்கடி CURRENT POLITICAL CRISIS

[පූ.භා. 11.07]

ගරු විජිත හේරත් මහතා
(மாண்புமிகு விஜித ஹேரத்)
(The Hon. Vijitha Herath)

ගරු කථානායකතුමනි, අද දවසට යෝජිත සභාව කල් තැබීමේ යෝජනාව මම පසුගිය 21 වැනි දා ඔබතුමා වෙත භාර දුන්නා. එම යෝජනාව ඉදිරිපත් කරන්නට අවස්ථාවක් ලබා දීම පිළිබඳව ඔබතුමාට මම ස්තූතිවන්ත වෙනවා. එම යෝජනාව මෙසේයි:

"ශ්‍රී ලංකාවේ ඇති වී ඇති වර්තමාන දේශපාලන අර්බුදය හේතුවෙන් රටේ ආර්ථිකය බරපතළ කඩා වැටීමකට ලක් වී ඇත. මේ හේතුවෙන් පොදුජනතාව මහත් පීඩාකාරී තත්ත්වයකට මුහුණ දෙමින් සිටිති. එබැවින් මෙම දේශපාලන අර්බුදය වහා විසඳීම සඳහා මෙම ගරු සභාව කටයුතු කළ යුතු යයි යෝජනා කර සිටියි".

ගරු කථානායකතුමා
(மாண்புமிகு சபாநாயகர் அவர்கள்)
(The Hon. Speaker)
ගරු අනුර කුමාර දිසානායක මන්ත්‍රීතුමා.

[පූ.භා. 11.08]

ගරු අනුර දිසානායක මහතා
(மாண்புமிகு அனூர திஸாநாயக்க)
(The Hon. Anura Dissanayake)

ගරු කථානායකතුමනි, ගරු විජිත හේරත් සභෝදර මන්ත්‍රීතුමා විසින් ඉදිරිපත් කරන ලද සභාව කල් තැබීමේ

යෝජනාව ස්ථිර කරමින් මම ඒ පිළිබඳව කරුණු කිහිපයක් ඉදිරිපත් කරන්නට කැමතියි.

ගරු කථානායකතුමනි, අද අපේ රටේ විශාල අරාජික තත්ත්වයක් මතු වී තිබෙනවා. ඔබතුමා පසුගිය 15 වැනි දා මෙම පාර්ලිමේන්තුවේදී ප්‍රකාශයට පත් කර තිබෙනවා, ආණ්ඩුවක් නොමැති බව. එම නිසා ඇති වී තිබෙන තත්ත්වය අද අපේ රටේ ආර්ථිකයේ ඉතාමත් වැදගත් මර්මස්ථානවලට විශාල බලපෑමක් ඇතිකොට තිබෙනවා, සංචාරක ව්‍යාපාරයට විශාල බලපෑමක් ඇතිකොට තිබෙනවා. මුළු රාජ්‍ය යන්ත්‍රණයම විශාල කඩා වැටීමකට ලක් වී තිබෙනවා. මේ ඇති වී තිබෙන අස්ථාවරභාවය පිළිබඳව අවධානය යොමු කරමින් මෙම අස්ථාවරභාවය අවසන්කොට රට යථා තත්ත්වයට පත් කිරීම සඳහා පාර්ලිමේන්තුවටත්, මේ රටේ පොදු ජනතාවටත් -අපි හැමදෙනාටම- වගකීමක් තිබෙනවාය කියා විශ්වාස කරනවා.

ගරු කථානායකතුමනි, මෙම අස්ථාවරභාවය ඕපපාතිකව නිර්මාණය වූවක් කියා අපි පිළිගන්නේ නැහැ. එක්කෝ එය මහා දැවැන්ත සුනාමියක්. එසේ නැත්නම් දැවැන්ත ගංවතුරක් වැනි තත්ත්වයක් විසින් නිර්මාණය ලද්දක් නොවෙයි. අද අපේ රටේ ඇති වී තිබෙන අස්ථාවරභාවය හා අරාජිකත්වය දේශපාලන ක්‍රමානුකූලයක ප්‍රතිඵලයක්, ගරු කථානායකතුමනි.

පසුගිය ඔක්තෝබර් මාසයේ 26 වැනි දා ඉතාමත් පැහැදිලි ලෙස අපේ රටේ දේශපාලන ක්‍රමානුකූලයක් සිද්ධ වුණා. ගරු කථානායකතුමනි, ලංකා ඉතිහාසයේ ආණ්ඩු පෙරළුණු ඉතිහාසයන් අපි දැක තිබෙනවා. අග්‍රාමාත්‍යවරුන් මාරු වුණු ඉතිහාසයන් අපි දැක තිබෙනවා. ගරු කථානායකතුමනි, එක පැත්තකින් මැතිවරණයක් ප්‍රකාශයට පත් කර මැතිවරණ දෙපාර්තමේන්තුව විසින් මැතිවරණයට අවශ්‍ය වන කටයුතු සුදානම් කර, දේශපාලන පක්ෂ මැතිවරණයට තරග වැදිලා ඡන්ද දිනයේදී ජනතාව ඡන්දපොළට ගිහින් ඡන්දය දීලා ඡන්ද ප්‍රතිඵල අනුව පසුගිය දා ආණ්ඩුවක් පිහිටුවුවා. ඒ ආණ්ඩු පිහිටුවීම මොනතරම් ප්‍රජාතන්ත්‍රවාදී ද, නැද්ද කියන එක කෙසේ වුවත්, ඒ ආණ්ඩු පිහිටුවීම මේ රටේ ජනතාව අනුමතකොට තිබෙනවා. ඒ වාගේම ගරු කථානායකතුමනි, තවත් අවශ්‍ය නම් අවස්ථාවක් තිබෙනවා; එක මහ මැතිවරණයක සිට තව මහ මැතිවරණයක් දක්වා කාල පරිච්ඡේදයක් ඇතුළත තිබෙන ආණ්ඩුව පරදවා තව ආණ්ඩුවක් පිහිටුවා ගන්න අවශ්‍ය නම් ඒ සඳහා මේ පාර්ලිමේන්තුවට අවස්ථාවක් තිබෙනවා. එක් මහ මැතිවරණයකදී පාර්ලිමේන්තුවක් තෝරා පත් කර ගන්නට පසුව ඊළඟ මහ මැතිවරණය දක්වා මේ පාර්ලිමේන්තුවට අවස්ථාවක් තිබෙනවා, බහුතර කැමැත්තෙන් ආණ්ඩුවක් පත් කර ගන්න. එය මිලදී ගැනීම, පැනීම හරහා සිදු වුවත් එයත් මේ රටේ සම්ප්‍රදායක් හැටියට අපි පිළිගත යුතුව තිබෙනවා.

ගරු කථානායකතුමනි, මහ ජනයා පාරට බැහැලා උද්ඝෝෂණය කරලා, ඉතාම දුර්දාන්ත පාලකයන් පලවා දැමූ අයුරු අපි ඉතිහාසයේ දැක තිබෙනවා. එවැනි පලවා හැරීම් ද දේශපාලන ව්‍යාපාරයක් හැටියට අපි පිළිගන්නවා, ගරු කථානායකතුමනි. ඒ නිසා අපේ රටේ ආණ්ඩු පෙරළීම් සඳහා අවශ්‍ය ආකාර, පිළිගත යුතු ආකාර තුනක් තිබෙන බව අපි විශ්වාස කරනවා. එකක්, ඡන්දයක්. අනෙක ඡන්දයක් සහ තව ඡන්දයක් අතර පාර්ලිමේන්තුව හරහා. තව අවස්ථාවක් තමයි ගරු කථානායකතුමනි, තිබෙන දුර්දාන්ත පාලනය පෙරළා හැරීම සඳහා මහජන බලවේගයන් හරහා. හැබැයි, ගරු කථානායකතුමනි පසුගිය 26 වැනි දා රාත්‍රියේ සිදු වූයේ මේ පිළිගත් කිසිදු සිද්ධාන්තයකට අදාළ වන ආණ්ඩු පෙරළියක් නොවෙයි. රටේ ජනාධිපතිවරයා පාර්ලිමේන්තු මන්ත්‍රීවරයෙකු වූ මහින්ද රාජපක්ෂ මහත්මා කැඳවා මේසයේ එක පසෙක මහින්ද රාජපක්ෂ මහත්මයා සිටගෙන, මෙමුණිපාල මහත්මයා තව පසෙක සිටගෙන මෙමුණිපාල මහත්මයා කියනවා, "නුඹ අගමැති - මම ජනපති"

[ගරු අනුර දිසානායක මහතා]

කියලා. එහෙම කියලා ආණ්ඩුවක් හදනවා. ගරු කථානායකතුමනි, එවැනි කුමන්ත්‍රණකාරී ආණ්ඩු පෙරළීම් අපි පිළිගත යුතුද? ගරු කථානායකතුමනි, එක් ආණ්ඩුවක් පෙරළා දැමිය හැකිව තිබෙන ප්‍රජාතන්ත්‍රවාදී මූල ධර්ම සියල්ල උල්ලංඝනය කරමින් තනි පුද්ගලයෙකුගේ, දෙදෙනෙකුගේ හිතුවක්කාරී, තක්කඩි වුවමනාවන් සඳහා ආණ්ඩු පෙරළීම දේශපාලන කුමන්ත්‍රණයක් ලෙස අපි තේරුම්ගත යුතුව තිබෙනවා.

ගරු කථානායකතුමනි, අපි මේ රටේ පොදු ජනයාට ස්තූතිවන්ත වනවා. ලෝකයේ වෙනත් රටක මෙවැනි වර්ගයේ ආණ්ඩු පෙරළීම් සිද්ධ වුණා නම් ඒක ලේ ගංගාවකින් කෙළවර වන එක වළක්වන්න බැහැ. අපේ රටේ සිය මතය අනුව දේශපාලන පක්ෂවලට බෙදිව වෙනස් ජනතාවක් ඉන්න පුළුවන්; දේශපාලන පක්ෂ පිළිබඳව වෙනස් කෝණයෙන් බලන මාධ්‍යවේදීන් ඉන්න පුළුවන්. හැබැයි, අපි හැමදෙනාම පොදු එකඟතාවකට ආ යුතුව තිබෙනවා. මොකද, මෙවැනි පන්නයේ කුමන්ත්‍රණකාරී ආණ්ඩු පෙරළි ලෝක ඉතිහාසයේ කවර ඉරණමක් එම රාජ්‍යයන්ට අත්පත්කොට දී තිබේද? ඒ නිසා ගරු කථානායකතුමනි, මෙවැනි පන්නයේ ආණ්ඩු පෙරළි, දේශපාලන කුමන්ත්‍රණ හරහා ආණ්ඩු පෙරළි, පොදු ජනයාගේ මහා ලේ ගංගාවක් බවට පත්වීම වළක්වන්න බැහැ. දැනටමත් ජීවිත දෙකක් සාතනය වී තිබෙනවා; රටේ විශාල අරාජිකත්වයක් නිර්මාණය වී තිබෙනවා. තවමත් ගරු කථානායකතුමනි, අරාජිකත්වය කෙළවර වෙන්නේ කවර දිශාවෙන්ද කියන එක පිළිබඳව කිසිදු මැන බැලීමකට හැකියාවක් ලැබෙන්නේ නැහැ.

මේ අවස්ථාවේදී මේ රටේ ජනතාවන්, අපිත් මේ දේශපාලන කුමන්ත්‍රණය පිළිගන්නවා නම්, නැවත මෙවැනි දේශපාලන කුමන්ත්‍රණයක් සිදු වීමේ ඉඩකඩ තිබෙනවා, ගරු කථානායකතුමනි. එවැනි දේශපාලන කුමන්ත්‍රණයක් මේ නිශ්චිත මොහොතේදී ලේ ගංගාවක් බවට පත් වුණේ නැත්නම්, ඊ ළඟ අවස්ථාවේදී අනිවාර්යයෙන්ම ලේ ගංගාවක් බවට පත්වනවා, ගරු කථානායකතුමනි. එම නිසා මේ දේශපාලන කුමන්ත්‍රණය සිදු වූ මොහොතේ සිටම ජනතා විමුක්ති පෙරමුණේ අපි මේ දේශපාලන කුමන්ත්‍රණය පරාජයට පත් කළ යුතුයි කියන දැඩි ස්ථාවරයක ඉඳගෙන කටයුතු කරමින් සිටියා. මේ දේශපාලන කුමන්ත්‍රණය හරහා ආණ්ඩුව එහෙට මෙහෙට කුමන්ත්‍රණකාරීව අටවා නතර වුණේ නැහැ. එම නිසා ගරු කථානායකතුමනි, බලයෙන් බලය අරගෙන ඒ බලය හරහා තමුන්ගේ බහුතරය නිර්මාණය කර ගැනීම සඳහා අවස්ථාවක් නිර්මාණය වුණා. මේ රටේ ජනතාවට, මේ රටේ දේශපාලකයෝ කවුද, මේ පාර්ලිමේන්තුවේ ඉන්නේ කවුද, මන්ත්‍රීවරු තෝරා එවද්දී එවා තිබෙන මන්ත්‍රීවරු කවුද කියන එක පිළිබඳව ඉතාමත් හොඳ වෙන්දේසි පොළක් ඉදිරිපත් කරනු ලැබුවා. ගරු කථානායකතුමනි, එම නිසා තමන් පාර්ලිමේන්තුවේ කොපමණ කාලයක් හිටියද, තමන්ට කොපමණ ප්‍රමාණයක් මනාප තිබෙනවාද කියන සංඛ්‍යා දත්ත මත බුරුත කඳන් විකිණෙනවා වාගේ වට අඩි ගණනකට මන්ත්‍රීවරුන්ගේ අලෙවිය තීරණය වන්න පටන් ගත්තා. එම නිසා මන්ත්‍රීවරු වෙන්දේසි පොළට ආවා. මේ රටේ අශිෂ්ටත්වයේ දේශපාලනයේ ඔටුනු පළන් යුගයක් බවට මේ යුගය පත්වෙමින් තිබුණා.

ගරු කථානායකතුමනි, මේ කරුණ මම ඉතාමත් අවධාරණයෙන් කියන්න ඕනෑ. දැන් බොහෝ අය කියනවා එහෙට පනින්න, මෙහෙට පනින්න සල්ලි ගන්නා කියා. ගරු කථානායකතුමනි, මම අවධාරණය කරන්නේ මෙයයි. පනින්න විතරක් නොවෙයි, ඉන්නත් සල්ලි අරගෙන තිබෙනවා. මෙහි තිබෙන්නේ අශිෂ්ට දේශපාලනයක්. එදායින් පස්සේ අපේ රටේ අශිෂ්ට දේශපාලනයක් දියත් වන්න පටන් ගත්තා. අපි මේ රටේ පොදු ජනයාගෙන් ඉල්ලා සිටින්නේ මෙයයි. මෙවැනි

අශිෂ්ටත්වයකට පත් වී තිබෙන දේශපාලනය ශිෂ්ටත්වය කරා ගෙන ඒමේ වග කීමක් අපට නැද්ද? වට අඩි ගණනට මන්ත්‍රීවරු තීන්දු වන, ඔවුන්ගේ මිල වෙන්දේසි පොළේ තීරණය වන සංස්කෘතියක් මේ රටේ ගොඩ නැඟීම මොන තරම් යුක්තිසහගතද? එම නිසා අපේ රටේ මේ අශිෂ්ටත්වයට පත් වී තිබෙන දේශපාලන ක්‍රමය වෙනස් කිරීම සඳහා දිගු අරගළයක් තිබෙනවා. ඒ අරගළය සඳහා දිගු කාලීන ලෙස මැදිහත් වන්න ජනතා විමුක්ති පෙරමුණ සුදානම්ය කියන පණිවුඩයත් මේ වෙලාවේ මම දෙන්නා.

ගරු කථානායකතුමනි, කුමන්ත්‍රණකාරී වුවමනාවක් වෙනුවෙන්ම තමයි පාර්ලිමේන්තුව කල් දමනු ලැබුවේ. බලහත්කාරයෙන් බලය හදා ගෙන ඒ බලය හරහා අමාත්‍ය ධුර ලබා දෙමින්, නියෝජ්‍ය අමාත්‍ය ධුර ලබා දෙමින්, රාජ්‍ය අමාත්‍ය ධුර ලබා දෙමින්, සමහර විට බිය ගැන්වීම් හරහා, නඩු පෙන්වමින්, files පෙන්වමින්, මුදල් විසි කරමින් මේ අශුද්ධ ක්‍රියාවලිය දියත් වන්න පටන් ගත්තා. හැබැයි ගරු කථානායකතුමනි, මේ අශුද්ධ ක්‍රියාවලිය ජයග්‍රහණය කරන්න ජනාධිපතිවරයාට හැකියාවක් ලැබුණේ නැහැ. එම නිසා ජනාධිපතිවරයා මොකක්ද කළේ? පාර්ලිමේන්තුව කල් තබා, වෙන්දේසිය විවෘත කිරීමේ කාල පරිච්ඡේදය ආරම්භ කළත්, වෙන්දේසිය හරහා තමන්ගේ වුවමනාව ඉටු කර ගන්න බැරි වුණා. අවසානයේදී පාර්ලිමේන්තුව විසුරුවා හැරීමකට ලක් කළා.

ගරු කථානායකතුමනි, දහනව වන ආණ්ඩුක්‍රම ව්‍යවස්ථා සංශෝධනය සම්මත කිරීමේදී අපේ ප්‍රධාන අදිටනක් තිබුණා. අපි පිළිගන්න ඕනෑ, පාර්ලිමේන්තුව තෝරා පත් කර ගෙන තිබෙන්නේ එක ජන වරමකින් බව. ජනාධිපතිවරයාට තිබෙන්නේ තවත් ජන වරමක්. එම නිසා පාර්ලිමේන්තුව එක ජන වරමක් නියෝජනය කරනවා, ජනාධිපතිවරයා තව ජන වරමක් නියෝජනය කරනවා. ජනාධිපතිවරයා තේරෙන්නේත් ජනතාවගේ ඡන්දයෙන්, පාර්ලිමේන්තුව තේරෙන්නේත් ජනතාවගේ ඡන්දයෙන්. ගරු කථානායකතුමනි, එම නිසා දේශපාලන මූල ධර්මයක් හැටියට එක ජන වරමක් විසින් තව ජන වරමක් යටත් නොකළ යුතුයි. ජනාධිපතිවරයාගේ ජන වරම විසින් පාර්ලිමේන්තුවේ ජන වරම යටත් නොකළ යුතුයි. හැබැයි, අපේ ව්‍යවස්ථාව ඇතුළේ ජනාධිපතිවරයාට හැකියාව ලැබී තිබුණා, පාර්ලිමේන්තුවේ ජන වරම ඉවත් කරන්න. ඉතිහාසයේ සිදු වූ මෙවැනි සිද්ධීන් සම්බන්ධයෙන් අපි අසා තිබෙනවා, ගරු කථානායකතුමනි. ජේ.ආර්. ජයවර්ධන ජනාධිපතිවරයා පාර්ලිමේන්තුවට අවුරුද්දක් ගත වුණාට පසුව විසුරුවා හැරීමේ බලයක් තමන් අත්පත් කර ගත්තා.

මන්ත්‍රීවරුන්ගේ ඉල්ලා අස් වීමේ ලියුම් තමන්ගේ සාක්කුවට දා ගත්තා. ඒ නිසා බලහත්කාර ලෙස ව්‍යවස්ථාපිත ඒකාධිපතිත්වයක් නිර්මාණය කළා. ඒ ඒකාධිපතිත්වය කෙළවර වුණේ උතුරේත්, දකුණේත් ජනතාව සිවිල් යුද්ධයකට මුහුණ දීමෙනුයි, ගරු කථානායකතුමනි. දකුණේ සිවිල් යුද්ධයකට මුහුණ දිපු දේශපාලන ව්‍යාපාරයක් වන අපට ප්‍රජාතන්ත්‍රවාදය අහිමි වීම නිසා අපේ සාමාජික සාමාජිකාවන් 60,000කට ආසන්න සංඛ්‍යාවක් මරණයට පත් වෙවිව යුගයක අද්දැකීම් තිබෙනවා. ප්‍රජාතන්ත්‍රවාදය අහිමි වීම නිසා මහ විශාල ව්‍යසනයකට මුහුණ දුන් ජනතාවක් උතුරේත් ඉන්නවා. ඒ නිසා උතුරේ ජනතාවටත්, උතුරේ දේශපාලනය නියෝජනය කරන දේශපාලන ව්‍යාපාරයක් වන දෙමළ ජාතික සන්ධානයටත්, විශේෂයෙන්ම ජනතා විමුක්ති පෙරමුණටත් විශේෂ වගකීමක් තිබෙනවා. මේ වර්ධනය වෙමින් තිබෙන ප්‍රජාතන්ත්‍ර විරෝධී තත්ත්වය පාලනය කළ යුතුයි. මෙයට එරෙහිව සටන් කළ යුතුයි. ඒ අදිටනින් යුතුව තමයි අප මේ සටනට අවතීර්ණ වී සිටින්නේ, ගරු කථානායකතුමනි. යළි එවැනි යුගයක් මේ රටේ නිර්මාණය වීම සඳහා ඉඩ කඩ නිර්මාණය කරන

ප්‍රජාතන්ත්‍රවාදය කප්පාදු කිරීමේ දිශාව අපි ආපසු හැරවිය යුතුයි. එය හැරවීමේ අධිෂ්ඨානයෙන් අප මේ ප්‍රවේශයට අවතීර්ණ වුණා.

ගරු කථානායකතුමනි, ජනාධිපතිවරයා සතුව තිබෙන අසීමිත බලතල අපේ රටේ විශාල ලෙස ව්‍යාප්තයන් නිර්මාණය කර තිබුණා. ප්‍රජාතන්ත්‍රවාදය අහෝසි කරන්න, ඇවිදින කැරකෝප්පු බවට රට පරිවර්තනය කරන්න, රාජ්‍ය ආයතන මුළුමනින්ම අඩ පණ කරන්න, මහ ජන නියෝජිතයන්ගේ තිබෙන වටිනාකම් මුළුමනින්ම දිය කර හරින්න, දේශපාලන පක්ෂ බිලිගන්න, අධිකරණය තමන්ගේ අතට ගන්න, පාර්ලිමේන්තුව තමන්ගේ අතට ගන්න ආදී මේ සියල්ලටම හැකියාවක් ලැබුණා, මේ විධායක ජනාධිපති ධුරයට. ඒ නිසා 2015 ජනවාරි මාසයේ 8වන දා මේ රටේ ජනතාව විශාල බලාපොරොත්තුවකින් යුතුව විධායක ජනාධිපති ධුරය කප්පාදු කිරීම සඳහා වූ, අහෝසි කිරීම සඳහා වූ යෝජනාවක් ඉදිරිපත් කළා. ඒ සඳහා මැතිවරණයක් පැවැත්වුවා. එයට ජන වරමක් ලැබුණා. ඒ ජන වරමේ අරමුණ මුළුමනින්ම ඉටු කර ගන්න දහනවවන ආණ්ඩුක්‍රම ව්‍යවස්ථා සංශෝධනයෙන් බැරි වුණත්, ගරු කථානායකතුමනි, ජනාධිපතිවරයා තේරුම් ගත යුතුව තිබෙනවා, දහනවවන ආණ්ඩුක්‍රම ව්‍යවස්ථා සංශෝධනයේ හරය වී තිබෙන්නේ ජනාධිපතිවරයා සතුව තිබෙන ජන වරමට පාර්ලිමේන්තුවේ ජන වරම යටත් නොකළ යුතුය කියන එක බව. එයයි එහි හරය. කුඹි ඔළුවක තරම් මොළයක් ජනාධිපතිවරයාට තිබෙනවා නම්, දහනවවන ආණ්ඩුක්‍රම ව්‍යවස්ථා සංශෝධනයේ තිබෙන හරය, එහි බ්‍රහ්ම පරමාර්ථය, ජනාධිපතිවරයා සතුව තිබෙන ජන වරම පාර්ලිමේන්තුවේ ජන වරමට යටත් නොකළ යුතුය කියන එක බව තේරුම් ගත යුතුව තිබෙනවා. හැබැයි ජනාධිපතිවරයා කළේ කුමක්ද, ගරු කථානායකතුමනි? ජනාධිපතිවරයා විසින් කළ දේ තමයි තමන් සතුව තිබෙන විධායක බලය උපයෝගී කරගෙන මේ පාර්ලිමේන්තුව විසුරුවා හරිනු ලැබීම. එය කිසිසේත් ව්‍යවස්ථාවට අනුරූපී ක්‍රියා දාමයක් නොවෙයි. එය විශේෂයෙන්ම ව්‍යවස්ථාව උල්ලංඝනය කිරීමක්. මේ රටේ මූලික පුරවැසියා රටේ ජනාධිපතිවරයායි. ඔහු බැඳී සිටින්නේ කුමකටද, ගරු කථානායකතුමනි? රටේ ජනාධිපතිවරයාට තමන්ගේ හිතේ ඇති වන, තමන්ගේ ඔළුවට එන සිතිවිලි අනුව රටක් පාලනය කරන්න අයිතියක් නැහැ, ගරු කථානායකතුමනි; තමන්ගේ ඔළුවේ ඇති වන මනස්ගාත අනුව රටක් පාලනය කරන්න අයිතියක් නැහැ. ජනාධිපතිවරයාට සීමා මායිම් සලකුණු කර දී තිබෙනවා. ජනාධිපතිවරයාට තමන්ගේ පාලනය පිළිබඳ සටහන් කර තිබෙන සීමා මායිම් තිබෙන්නේ ව්‍යවස්ථාව ඇතුළේයි.

ඒ ව්‍යවස්ථාවට අනුරූපී වන පරිදි තමයි ජනාධිපතිවරයා තීන්දු ගත යුත්තේ; ජනාධිපතිවරයා හැසිරිය යුතු වන්නේ. හැබැයි, ගරු කථානායකතුමනි, මේ

[මූලාසනයේ අණ පරිදි ඉවත් කරන ලදී.]

[அக்கிராசனக் கட்டளைப்படி அகற்றப்பட்டுள்ளது]
[Expunged on the order of the Chair.]

-අවස්ථා ගණනාවකදීම ව්‍යවස්ථාව කඩලා තිබෙනවා. ඒ අනුව ගරු කථානායකතුමනි, දහනව වන සංශෝධනයේ මූලික හරය වන පාර්ලිමේන්තු ජනවරම ජනාධිපතිවරයාට යටත් නොකළ යුතුයි කියන මූලික හරය ප්‍රතික්ෂේප කරමින් මේ පාර්ලිමේන්තුව විසුරුවා හරිනු ලැබුවා. එතැනින් තතර වුණේ නැහැ, ගරු කථානායකතුමනි. අපි කල්පනා කළා, මේ ව්‍යවස්ථා විරෝධී ක්‍රියාමාර්ගයට එරෙහිව අධිකරණයට යා යුතුව තිබෙනවා කියා. වෙන පිහිටක් අපට තිබුණේ නැහැ. ගරු කථානායකතුමනි, අපි අධිකරණය හමුවට ගියා. සියවස් දෙකකට වැඩි ඉතිහාසයක් අපේ අධිකරණ පද්ධතියට, විශේෂයෙන්ම ශ්‍රේෂ්ඨාධිකරණයට, තිබෙනවා. ඒ සියවස් දෙකකට වැඩි දිගු ඉතිහාසය ඇති ශ්‍රේෂ්ඨාධිකරණය විසින් විධායකයත්, පාර්ලිමේන්තුවත්,

අධිකරණයත් එකට භාජන වන නඩුවක් විභාගයට ලක් කරනු ලැබුවා. එක පැත්තකින් විධායකය උපයෝගී කරගෙන පාර්ලිමේන්තු බලය ශුන්‍ය කර තිබෙනවා, පාර්ලිමේන්තුව නිහඩතාවකට පත් කර තිබෙනවා, අධිකරණය ඒ සඳහා මැදිහත් විය යුතුව තිබෙනවා. ලංකා අධිකරණ ඉතිහාසයේ පාර්ලිමේන්තුවත්, විධායකයත්, අධිකරණයත් එකට ගැට ගැසුණු නඩුවක් දියත් වෙන්න පටන් ගත්තා. ගරු කථානායකතුමනි, පසුගිය 13වන දා ශ්‍රේෂ්ඨාධිකරණයේ අගවිනිසුරුතුමා ඇතුළු විනිසුරු මඩුල්ල විසින් ඉතාම ඓතිහාසික තීන්දුවක් ලබා දෙනු ලැබුවා. ජනාධිපතිවරයාගේ අත්තනෝමතික පාර්ලිමේන්තුව විසුරුවා හැරීමේ ගැසට් නිවේදනය අත්හිටුවීමට භාජන කරනු ලැබුවා. ගරු කථානායකතුමනි, ඒ අත්හිටුවීමට භාජන නොවෙන්න මේ පාර්ලිමේන්තුව විවෘත වෙන්නේ නැහැ. මතක තබා ගන්න. මේ පාර්ලිමේන්තුව විවෘත වෙන්න ප්‍රධාන සාධකය 13වන දා ශ්‍රේෂ්ඨාධිකරණය විසින් ලබා දෙන ලද අත්හිටුවීමේ නියෝගයයි. මේ පාර්ලිමේන්තුව විසුරුවා හැරීම අත්හිටුවීමේ නියෝගය ශ්‍රේෂ්ඨාධිකරණය ලබා දුන් වහාම පක්ෂයක් හැටියට ගරු කථානායකතුමනි, අපි මේ රටට ප්‍රකාශයක් ලබා දුන්නා. අපි ඔබතුමාවත් මුණ ගැසුණා. මුණගැසී අපි ප්‍රකාශයක් කළා. මේ කුමන්ත්‍රණයේ පළමු පියවර ශ්‍රේෂ්ඨාධිකරණය පරාජයට පත් කරලා තිබෙනවා. මේ කුමන්ත්‍රණයේ දෙවන පියවර සහතික වශයෙන් මේ පාර්ලිමේන්තුවේදී පරාජයට පත් කරන බව මේ රටේ ජනතාවට අපි ප්‍රකාශයට පත් කළා. ඊළඟට ගරු කථානායකතුමනි, විවෘත වුණේ පාර්ලිමේන්තුව. මේ කුමන්ත්‍රණයේ ඊළඟ පියවර පරාජයට පත් කිරීමේ අවස්ථාව තිබුණේ පාර්ලිමේන්තුවට, 14 වැනි දා. අපි ඉතා හොඳින් දන්නවා ගරු කථානායකතුමනි, ජනාධිපතිවරයා 14 වැනි දා පාර්ලිමේන්තුව කැඳවන්නේ ස්වකැමැත්තෙන් නොවෙයි කියලා. හැබැයි, ශ්‍රේෂ්ඨාධිකරණයේ අත්හිටුවීමේ නියෝගයේ හේතුව නිසා ඔහු විසින්ම නිකුත් කර තිබෙන ගැසට් නිවේදනයේ ප්‍රතිඵලයක් අනුව පාර්ලිමේන්තුව කැඳවිය යුතුව තිබුණා. ඔහුට පාර්ලිමේන්තුව යළි කැඳවන්නේ නැතුව සැසිවාරය අවසන් කිරීම සඳහා බලයක් තිබුණේ නැහැ. ඒ නිසා ජනාධිපතිවරයා තමන් විසින්ම නිකුත් කරන ලද ගැසට් නිවේදනයේ ගොදුරක් බවට පත් වුණා. එහි ප්‍රතිඵලයක් ලෙස තමයි 14 වැනි දා මෙම පාර්ලිමේන්තුව විවෘත කරනු ලැබුවේ. ගරු කථානායකතුමනි, දේශපාලනය අපි කරන්නේ. මම දැක්කා, වාසුදේව නානායකකාර මන්ත්‍රිතුමා ඉතාම හොඳ ප්‍රකාශයක් කළා. මෙවැනි දේශපාලන අර්බුදකාරී තත්ත්වයන් ඇතුළේ නීතිය, ව්‍යවස්ථා යට යමින් දේශපාලනය උඩට එනවා කියා එතුමා කිව්වා. ඒ නිසා අද නීතිය, ව්‍යවස්ථාව ප්‍රශ්නයට වඩා දේශපාලන පක්ෂයක් කරළියට ඇවිල්ලා තිබෙනවා. ඒ නිසා නොවැම්බර් 14වැනි දා දිනය ඉතාමත් තීරණාත්මක දිනයක් බවට පරිවර්තනය විය යුතුව තිබුණා. මොකද, අතිවාරයෙන්ම 14වැනි දා පාර්ලිමේන්තුවෙන් ඒ කුමන්ත්‍රණය පරාජයට පත් කිරීම සඳහා අවශ්‍ය වන ක්‍රියා මාර්ග ගනු ලැබුවේ නැත්නම්, රාත්‍රී 12.00ට ඊළඟ ගැසට් නිවේදනය අනුව පාර්ලිමේන්තු සැසිවාරය ජනාධිපතිවරයා විසින් අවසන් කරනවා. ඒක අපි දන්නවා.

ගරු කථානායකතුමනි, දේශපාලනය, ව්‍යවස්ථා, මේ සියල්ල මේ කුමන්ත්‍රණය වෙනුවෙන් උපයෝගී කරගෙන තිබෙනවා. ඒ නිසා ඒ කුමන්ත්‍රණය පරාජයට පත් කිරීම සඳහා ධෛර්යය සපයන, කුමන්ත්‍රණය පරාජයට පත් කිරීම සඳහා පෙනී සිටින අයත් ඒ අවස්ථා උපයෝගී කරගත යුතුව තිබෙනවා, ඒ බරින්ම. කුමන්ත්‍රණකරුවන්ට ව්‍යවස්ථා, නීති, රීති අස්සේ රිංගන්න පුළුවන් නම්, ගරු කථානායකතුමනි, කුමන්ත්‍රණ පරාජයට පත් කරන්න ඉන්න අයගෙන් සදාචාරය බලාපොරොත්තු වෙන්න එපා කියලා මම ඒ ගොල්ලන්ට කියනවා. කුමන්ත්‍රණය අශිෂ්ට නම්, ඒකට එරෙහි සටනේ ශිෂ්ටත්වයේ සීමා මායිම් හොයන්න එපා කියලයි මම ජනාධිපතිවරයාට කියන්නේ. මේක අහගෙන ඉන්න ඕනෑ

[ගරු අනුර දිසානායක මහතා]

ජනාධිපතිවරයා. මේ කුමන්ත්‍රණය අශිෂ්ටයි. මේ කුමන්ත්‍රණය සඳාචාර විරෝධීයි. මේ කුමන්ත්‍රණය ජනතාවගේ ප්‍රජාතන්ත්‍රවාදී අයිතියට විරුද්ධයි. මේ කුමන්ත්‍රණය ජනාධිපතිවරයා බැඳී තිබෙන ව්‍යවස්ථාවට පටහැනියි. ඒ නිසා ගරු කථානායකතුමනි, එවැනි කුමන්ත්‍රණයක් කරලා ජනාධිපතිවරයා ඊට පස්සේ කුමන්ත්‍රණය පරාජයට පත් කිරීමේ ශිෂ්ටත්වයේ හිල් හොයනවා. ජනාධිපතිවරයාට තවදුරටත් අයිතියක් නැහැ, අපේ රටේ ශිෂ්ටත්වයේ හිල් හොයන්න.

ගරු කථානායකතුමනි, ඒ නිසා 14වැනි දා පාර්ලිමේන්තුවේදී මේ කුමන්ත්‍රණය පරාජයට පත් කළ යුතුව තිබුණා. ගරු කථානායකතුමනි, අප විසින් හැම වෙලාවේම ව්‍යවස්ථාව සහ රීතීන් උපයෝගී කරගනු ලැබුවා. මේ පාර්ලිමේන්තුව මෙහෙයවනු ලබනවා. ගරු කථානායකතුමනි, ඔබතුමා තමයි මේ පාර්ලිමේන්තුවේ මූලික වගකිව යුත්තා. පෞද්ගලිකව ගත්තොත්, මම අවුරුදු 18කට අධික කාලයක් මේ පාර්ලිමේන්තුව නියෝජනය කරමින් තිබෙනවා. ඉතාමත් ජ්‍යෙෂ්ඨ අමාත්‍යවරු ඉන්නවා, ජ්‍යෙෂ්ඨ මන්ත්‍රීවරු ඉන්නවා. ඔබතුමාත් දීර්ඝ කාලයක් අපේ රටේ දේශපාලනයේ නිරත වන කෙනෙක්. මේ පාර්ලිමේන්තුව රටේ සියලු ජනයාගේ ප්‍රශ්න විසඳන, සියලු ජනතාවගේ සටන් වේදිකාවක් ලෙස අපි පිළිගන්නේ නැහැ. අපි පාර්ලිමේන්තුවට එවැනි උත්තරිතරභාවයක් දෙන්නෙත් නැහැ. එක දේශපාලන ව්‍යාපාරයකට පාර්ලිමේන්තුව තිබිය යුතු තැන, පාර්ලිමේන්තුවට පැවරී තිබෙන වගකීම, පාර්ලිමේන්තුවේ සීමා මායිම් පිළිබඳව හොඳ ඇගයීමක් තිබෙන දේශපාලන ව්‍යාපාරයක්. ඒ නිසා "අපි සියල්ල පාර්ලිමේන්තුවේ විසඳා ගත යුතුයි; සියල්ල උත්තරිතර මෙනැතය" කියන මිත්‍යා ප්‍රබන්ධවල අපි නැහැ.

ගරු කථානායකතුමනි, එවැනි මිත්‍යා ප්‍රබන්ධ හඳුනා අයම තමයි මේ පාර්ලිමේන්තුව කවර වර්ගයේ ස්ථානයක් ද කියන එක පසුගිය දින කීපය තුළ මේ රටේ ජනතාවට ඔප්පු කරමින් තිබෙන්නේ; අපි නොවෙයි. හැබැයි ගරු කථානායකතුමනි, අපි මේ පාර්ලිමේන්තුව නියෝජනය කරන්න ආපු අවුරුදු 18ක කාල පරිච්ඡේදය තුළ අපි උත්සාහ කරමින් තිබෙනවා, මේ පාර්ලිමේන්තු සම්ප්‍රදායත්, මේ පාර්ලිමේන්තුව පාලනයවීම සඳහා තිබෙන ස්ථාවර නියෝග ආරක්ෂා කරගන්න. ඔබතුමා දන්නවා, කථානායක පුටුවේ ඔහුන ඔබතුමා ඉඳගෙන අවුරුදු තුනහමාරක් ඔබතුමා කථානායකවරයා හැටියටත්, අපි පාර්ලිමේන්තු මන්ත්‍රීවරු හැටියටත් කටයුතු කරලා තිබෙන බව. ඔබතුමාගේ හෝ කාර්ය මණ්ඩලයේ කාර්ය භාරයන්ට කිසිදු ලෙස අවහිරතාවක් නොකරපු දේශපාලන ව්‍යාපාරයක් අපි. අපි හැමවිටම මේ පාර්ලිමේන්තුව, මේ පාර්ලිමේන්තුවේ සීමා මායිම්, මේ පාර්ලිමේන්තුවේ වගකීම්, මේ පාර්ලිමේන්තුවේ උත්තරිතරභාවයේ සීමා මායිම් පිළිබඳ සියලු අවබෝධයන් තිබියදීත්, අපි මේ පාර්ලිමේන්තුවේ පවත්වා ගත යුතු අවම ප්‍රජාතන්ත්‍රවාදී, අවම ශිෂ්ටත්වයේ දේශපාලනයක් පවත්වා ගෙන යෑම සඳහා උත්සාහ කරපු දේශපාලන ව්‍යාපාරයක්.

ගරු කථානායකතුමනි, එම නිසා 14වෙනි දා කිසිසේත්ම ස්ථාවර නියෝගවලට පටහැනි, සම්ප්‍රදායන්ට පටහැනි යෝජනාවක් අපි ගෙනාවේ නැහැ. ඔබතුමාට මතකයි, අපි ස්ථාවර නියෝග සකස් කළා. අවුරුදු දෙකකට වැඩි කාලයක් මේ ස්ථාවර නියෝග පිළිබඳව අපි සාකච්ඡා කළා. මේ ස්ථාවර නියෝග පිළිබඳව දවසක විවාදයක් පැවැත්වුවා ගරු කථානායකතුමනි, අද මේ පාර්ලිමේන්තුව නියෝජනය කරන හැමදෙනාම. මීට පෙර මේ පාර්ලිමේන්තුව මෙහෙයවුණේ අපි නොමැති කාලයක හඳුනා ලද ස්ථාවර නියෝග අනුවයි. හැබැයි, අප විසින්ම, මේ වර්තමාන පාර්ලිමේන්තුව විසින්ම, මේ පාර්ලිමේන්තුව නියෝජනය කරන

මන්ත්‍රීවරුන් විසින්ම අනුමත කරන ලද ස්ථාවර නියෝග තමයි අද තිබෙන්නේ. ඒ ස්ථාවර නියෝගවලට තමයි අපි යටත් වන්නේ.

ගරු කථානායකතුමනි, එම නිසා මේ කුමන්ත්‍රණය පරාජයට පත් කිරීම සඳහා අප පසුගිය 14වෙනි දා යෝජනාවක් ඉදිරිපත් කළා. අපට ඒ 14 වෙනි දා ඒ කුමන්ත්‍රණය පරාජයට පත් කළ යුතුමයි. එය පරාජයට පත් කිරීම සඳහා ස්ථාවර නියෝගවලට අනුරූපී වන පරිදි අවශ්‍ය වන යෝජනාවක් අපි ඉදිරිපත් කළා. ගරු කථානායකතුමනි,

[මූලාසනයේ අණ පරිදි ඉවත් කරන ලදී.]

[அக்கிராசனக் கட்டளைப்படி அகற்றப்பட்டிருள்ளது]
[Expunged on the order of the Chair.]

-දිගටම ආණ්ඩුක්‍රම ව්‍යවස්ථාව කඩලා, හඳපානේ ආණ්ඩු හඳලා, කරන්න පුළුවන් විකාර රූපී වැඩ ඔක්කොම කරලා, පාර්ලිමේන්තුවේදී මේ යෝජනාව සම්මත වුණාද, නැද්ද කියලා වග විභාගයට ලක් කරමින් සිටිනවා; ශිෂ්ටත්වය පිළිබඳව ප්‍රශ්න කරනවා. ජනාධිපතිවරයාට ශිෂ්ටත්වය පිළිබඳව ප්‍රශ්න කරන්නවත් අද අයිතියක් නැහැ. අශිෂ්ටම දේශපාලනය, ව්‍යවස්ථාව උල්ලංඝනය කළ දේශපාලනය, නීති කඩපු දේශපාලනය රටට ගෙනැල්ලා, යටි කුමන්ත්‍රණකාරී, "ඩිල්" සහිත දේශපාලනයක් රටට ගෙනැල්ලා අද පාර්ලිමේන්තුව ප්‍රශ්න කරන්නට

[මූලාසනයේ අණ පරිදි ඉවත් කරන ලදී.]

[அக்கிராசனக் கட்டளைப்படி அகற்றப்பட்டிருள்ளது]
[Expunged on the order of the Chair.]

-පෙලඹිලා තිබෙනවා. හැබැයි, එතුමා අහගෙන ඉන්නවා නම් මම එතුමාට ඒ ගැන කියන්නට කැමැතියි.

ගරු කථානායකතුමනි, "අද විශ්වාස භංග යෝජනාවක් ගෙන එනවා" කියා අපි 14වෙනි දා උදේම ඔබතුමාට දැනුම් දුන්නා. දැනුම් දුන්නා පමණක් නොවෙයි, එතැනදී අපි ඉතාම පැහැදිලිව පෙන්වා දෙනු ලැබුවා එම යෝජනාව ගෙන එන්නේ කොහොමද කියලා. ගරු කථානායකතුමනි, 135වෙනි ස්ථාවර නියෝගය අනුව ඉතාමත් පැහැදිලිව සඳහන් කොට තිබෙනවා මේ ස්ථාවර නියෝග අත්හිටුවිය හැකියි කියලා. ගරු කථානායකතුමනි, එම නිසා අපි ඉස්සෙල්ලාම මොකද කළේ? අපි ඉස්සෙල්ලාම කළ දේ තමයි, පාර්ලිමේන්තුවේ ඉක්මන් යෝජනාවක් ගෙන ඒමට බාධා කරන ස්ථාවර නියෝග අත්හිටුවීමට කටයුතු කිරීම. ඒ ස්ථාවර නියෝග අත්හිටුවීමකින් තොරව ඉස්සරහාට යන්න බැරි බව අපි දැනගෙන හිටියා. ඒ නිසා ගරු සුමන්තිරත් මන්ත්‍රීතුමා විසින් මේ ස්ථාවර නියෝග අත්හිටුවීමේ යෝජනාව පාර්ලිමේන්තුවට ඉදිරිපත් කරනු ලැබුවා. කාට හෝ පුළුවන්කම තිබුණා, ඒ අවස්ථාවේදී ඒ ස්ථාවර නියෝග අත්හිටුවීමේ යෝජනාව පරාජයට පත් කරන්නට. හැබැයි, අටවා ගත් ආණ්ඩුවක, සෙල්ලම් ආණ්ඩුවක වැජඹුණු ඒ කිසිවෙකුට කොන්ද පණ තිබුණේ නැහැ, ස්ථාවර නියෝග අත්හිටුවීමේ යෝජනාව පරාජයට පත් කරන්න. ගරු කථානායකතුමනි, ස්ථාවර නියෝග අත් හිටුවීමේ යෝජනාව සහ අත්හිටුවන ලද ස්ථාවර නියෝගය මේ පාර්ලිමේන්තුවේ විධිමත් ලෙස සම්මත වී තිබෙනවා. ඔබතුමා දැන් හැන්සාඩ් වාර්තාව -නිල වාර්තාව- නිකුත් කරලා තිබෙනවා. එම නිසා නිශ්චිත පරිදි ස්ථාවර නියෝග අත්හිටුවීමේ යෝජනාව සම්මත වුණා. ගරු කථානායකතුමනි, අනතුරුව මේ ස්ථාවර නියෝග අත්හිටුවීමේ යෝජනාවට යටත්ව, ඒ ස්ථාවර නියෝගවලට අනුරූපී වන පරිදි මම විසින් විශ්වාස භංග යෝජනාව ඉදිරිපත් කළා. අපේ විජිත හේරත් මන්ත්‍රීතුමා විසින් එය ස්ථිර කරනු ලැබුවා.

ගරු කථානායකතුමනි, පාර්ලිමේන්තුවක සිදු විය හැකි යෝජනා අතර අය වැය ලේඛනයට නිසි බරක් තිබෙනවා වාගේම විශාල බරක් තිබෙන යෝජනාවක් තමයි විශ්වාස භංග යෝජනාව.

ඒක සෙල්ලම් දෙයක් නොවෙයි. ආණ්ඩුක්‍රම ව්‍යවස්ථාවෙන් පාර්ලිමේන්තුවට ලබා දී තිබෙන ඉතාම වැදගත් බලය තමයි විශ්වාස භංගයක් හරහා ආණ්ඩුවක් පෙරළිය හැකි වීම; පවතින ආණ්ඩුවක් බිඳවැටීමට හැකි වීම. එම නිසා මේ පාර්ලිමේන්තුව ඇතුළේ විවාදයට ලක් කරනවා නම්, මේ පාර්ලිමේන්තුව තුළ සාකච්ඡා කරනවා නම් විශ්වාස භංගය තමයි ඉතාමත් වැදගත් යෝජනාව කියලා අපි පිළිගන්නවා, අපි ඒක ජර්නික්ෂේප කරන්නේ නැහැ. අපි මේ පාර්ලිමේන්තුවේ රෙගුලාසි සම්මත කරනවා; අණපනත් සම්මත කරනවා; රටේ විවිධ ජර්ශන සාකච්ඡා කරනවා. හැබැයි, ඒ ඔක්කෝටමත් වඩා උඩින් තිබෙන බව අපි පිළිගන්නවා, ආණ්ඩුවකට එරෙහිව ගෙන එන ලද විශ්වාස භංග යෝජනාව.

ගරු කථානායකතුමනි, ස්ථාවර නියෝගවලට අනුරූපී වන පරිදි අපි මේ විශ්වාස භංග යෝජනාව ඉදිරිපත් කළා. අපි ඉතාමත් කැමැත්තෙන් හිටියා මේ විශ්වාස භංග යෝජනාව පිළිබඳව හොඳ විවාදයක් කරන්නට. ගරු කථානායකතුමනි, විවාදයක් අවශ්‍යයි. මොකද, ආණ්ඩුවක් බලයෙන් තෙරපා හැරීම සඳහා ගෙන එන ලද යෝජනාවට නිකම්ම අත ඔසවනවා වෙනුවට අපි ඉතාමත් කැමැත්තෙන් හිටියා මේ පාර්ලිමේන්තුවේදී විශ්වාස භංග යෝජනාව විවාදයට ලක් කරන්නට.

ඒ මොකද, මා ඉදිරිපිටම තමයි මහින්ද රාජපක්ෂ මන්ත්‍රීතුමා වාඩි වෙලා හිටියේ. ඒ විශ්වාසභංගය ගෙනෙන වෙලාවේදී එතුමා අගමැතිවරයා. එය සම්මත වුණාට පසුව එතුමාට ඒ තනතුර නැතිව යනවා. ගරු මහින්ද රාජපක්ෂ මන්ත්‍රීතුමා ඉදිරිපිටම ඔහුගේ ක්‍රියා කලාපයන් සහ ඔහුගේ පාලනය පිළිබඳව අදහස් ඉදිරිපත් කිරීමට මට කාලාන්තරයක් තිස්සේ වුවමනාවක් තිබුණා. මහින්ද රාජපක්ෂ මැතිතුමා පිළිබඳ අපට කථාවක් තිබෙනවා. ඒ නිසා මම බලාපොරොත්තුවෙන් හිටියා විශ්වාසභංගය දවසේදී මහින්ද රාජපක්ෂ මැතිතුමා ඉදිරිපිට ඒ කථාව කරන්න.

ගරු කථානායකතුමනි, ඒ වාගේම පසුගිය අවුරුදු තුනහමාරක පාලනය ගැන කථා කරනවා නම්, 2015 ජනවාරි මාසයේ 8වැනි දා එක්සත් ජාතික පක්ෂය ගොඩනැගෙන්නේ එක්සත් ජාතික පක්ෂය ඇතුළේම තිබෙන ශක්‍යතාවක ප්‍රතිඵලයක් හැටියට නොවෙයි. ජනවාරි මාසයේ 8වැනි දා ප්‍රතිඵලය, එක්සත් ජාතික පක්ෂය අත් පත් කරගෙන තිබෙන ශක්‍යතාවයේම ප්‍රතිඵලයක් නොවෙයි. ඒක ඉතා හොඳින් පෙන්වුම් කරනවා, ගරු කථානායකතුමනි. ඊට පෙර තිබුණු පළාත් සභා මැතිවරණ සියල්ලකම ඡන්ද ප්‍රතිඵල එකතු කළත්, ජනාධිපතිවරණයට පෙර තිබුණු සියලු පළාත් සභා මැතිවරණවල ඡන්ද ප්‍රතිඵල එකතු කළත් ලක්ෂ 30 ඉක්මවන්නේ නැහැ. ඒක තමයි එක්සත් ජාතික පක්ෂයේ ශක්‍යතාවය. හැබැයි, ජනාධිපතිවරණයේදී ලක්ෂ 62කට ආසන්න ඡන්ද ප්‍රමාණයක් ලැබෙන්නේ කොහොමද? මොකක්ද ඒක පිටුපස තිබුණේ? ඒක එක්සත් ජාතික පක්ෂයේ වුවමනාව නොවන බව එක්සත් ජාතික පක්ෂය තේරුම් ගත යුතුව තිබුණා. එදා -ජනවාරි මාසයේ 8වැනි දා - හැටදෙලක්ෂයක ජනතාවගේ විශාල ජන වරමක් තිබුණා; ඒ ජන වරමේ අපේක්ෂාවන් තිබුණා. ඒ ජන වරමේ අපේක්ෂාව මුළුමනින්ම කණපිට හරවමින් තමයි කටයුතු කරමින් තිබුණේ. ගරු කථානායකතුමනි, ඒ ජන වරම ලබා දීලා තිබුණේ වංචාවට එරෙහිව. හැබැයි ගරු කථානායකතුමනි, ආණ්ඩුව වංචාවේ යෙදුණා.

ජනවාරි මාසයේ 10වැනි දා ආණ්ඩුව හඳුනවා. පෙබරවාරි මාසයේ 28වැනි දා තමයි -දින 50කට මත්තෙන් තමයි- ආණ්ඩුව කුප්‍රකට බැඳුම්කර මං කොල්ලය සිද්ධ කළේ. මේ ආණ්ඩුව දින 50ක් යන කොට ජන වරමට පිටුපාත්ත පටන් ගත්තා. එතැනින් නතර වුණේ නැහැ, ගරු කථානායකතුමනි. අය වැය ලේඛන, මේ සියල්ලකම යෝජනා කරමින් තිබුණේ මොකක්ද? 1977 දියත්

කරන ලද වැරදි ආර්ථික ප්‍රතිපත්තිය තව තවත් ඉදිරියට ගෙන යමින්, විනාශකාරී, කොල්ලකාරී ආර්ථික ප්‍රතිපත්ති ගමන් මඟ තමයි තමුන්නාන්සේලා තීරණය කරලා තිබුණේ. ඒ ජන වරමට ප්‍රතිපක්ෂව තමයි කටයුතු කරමින් තිබුණේ.

ඒ විතරක් නොවෙයි ගරු කථානායකතුමනි, විශ්වවිද්‍යාලවල වෛද්‍ය පීඨ මාස 18කට වඩා වැඩි කාලයක් වැසීම නිසා දෙමව්පියෝ පාරට ඇවිල්ලා, ආචාර්යවරු පාරට ඇවිල්ලා, ශිෂ්‍යයෝ පාරට ඇවිල්ලා ඉන්න කොට ඒ ප්‍රශ්නය පිළිබඳ මේ ආණ්ඩුව අනුගමනය කළේ කවර ප්‍රතිපත්තියක්ද? රාජීන සේනාරත්නගේ යම් පෞද්ගලික වුවමනාව මත තමයි SAIMT ප්‍රශ්නය මෙතරම් කාලයක් ඇදගෙන යමින් තිබුණේ. තමුන්නාන්සේලා ආණ්ඩුවක් ලෙස නොවෙයි කටයුතු කළේ. තම තමන්ගේ පෞද්ගලික වුවමනාවන් මත, මුළුමනින්ම ජන වරමට පටහැනිව තමුන්නාන්සේලා කටයුතු කරන්න පටන් ගත්තා.

තමුන්නාන්සේලා සිංගප්පූරු ගිවිසුම අත්සන් කළේ කොහොමද? සිංගප්පූරු ගිවිසුම අත්සන් කරන කොට කැබිනට් මණ්ඩලයට ලබා දෙන ලද අනුමැතිය තමයි, ඒ ගිවිසුම පිළිබඳ සාකච්ඡා කොට නැවත කැබිනට් මණ්ඩලයට ඉදිරිපත් කොට අනුමත කිරීම. නමුත්, එවැනි නැවත ඉදිරිපත් කිරීමක් කළේ නැහැ. ජනවාරි මාසයේ පළාත් පාලන මැතිවරණ කාලයේ, ජනතාවගේ අවධානයක් යොමු නොවුණු කාලයේ තමුන්නාන්සේලා හොර රහසේ මේ ගිවිසුම අත්සන් කළා. මේවා මලික් සමරවික්‍රම හිටපු අමාත්‍යවරයාගේ හෝ හිටපු අග්‍රාමාත්‍යවරයාගේ -රනිල් වික්‍රමසිංහ මහතාගේ- පෞද්ගලික දේපොළක් නොවෙයි. ඔවුන්ගේ දේපොළ පවරා දීම පිළිබඳ ප්‍රශ්න නම්, ඔවුන්ගේ ව්‍යාපාර පවරා දීම පිළිබඳ ප්‍රශ්න නම්, අපට ප්‍රශ්නයක් නැහැ; ඒවා හඳුනාගත් කළත් කමක් නැහැ; ඊළඟ පානේ කළත් කමක් නැහැ.

හැබැයි, මේ රටේ ජනතාවගේ ආර්ථිකය ඉදිරියට ගෙන යෑම සඳහා තිබෙන මාවත් මුළුමනින්ම මං කොල්ල කන විධියට තමයි කටයුතු කරමින් තිබුණේ. හම්බන්තොට වරායේ ගිවිසුම අත්සන් කිරීම පිළිබඳව කැබිනට් මණ්ඩලයේ තීරණය කුමක්ද? හම්බන්තොට වරාය ගිවිසුම අත්සන් කරන්න පෙර පාර්ලිමේන්තුවේ විවාදයක් කරලා, එම විවාදයේදී ඉදිරිපත් වන සාධනීය යෝජනාද ගිවිසුමට ඇතුළත් කරලා අත්සන් කළ යුතුව තිබුණා. සිකුරාදා දිනයක පාර්ලිමේන්තු විවාදය පැවැත්වීමට තීරණය කරලා, ගිවිසුම අත්සන් කිරීමේ කටයුතු සෙනසුරාදා දිනයට යොදාගෙන තිබුණා. පාර්ලිමේන්තුව තුළ මොන සාධනීය විවාදද? මොකක්ද කළේ? තක්කඩි, හිතුවක්කාර ලෙස තමයි එදාත් හම්බන්තොට වරාය ගිවිසුම අත්සන් කළේ. තමුන්නාන්සේලා හම්බන්තොට වරාය ගිවිසුම අත්සන් කරලා ඉවර වෙලා තමයි හම්බන්තොට වරාය මිලදී ගන්නා ලද චීන සමාගමට ක්ෂේත්‍ර ගණනාවක් සඳහා අවුරුදු ගණනාවකට -අවුරුදු 35, 40, 28 ආදී වශයෙන්- බදු අහෝසි කිරීමේ ගැසට් නිවේදන මේ පාර්ලිමේන්තුවට ගෙනාවේ. ගරු කථානායකතුමනි, හම්බන්තොට වරායට මිලක් නියම කරලා, විකුණන්න තීරණය කරලා විකුණනවා. වික්කාට පස්සේ ඒ සඳහා බදු සහන දෙනවා. අපි එදාත් ඒ පිළිබඳව ඇහුවා. ඒ බදු සහන තමුන්නාන්සේලා ගෙදරින් ගෙනැල්ලා දෙන ඒවා නොවෙයි. ඒ බදු සහනවල වටිනාකම ගිවිසුමට ඇතුළත් කළාද? ඒ කිසිවක් කළේ නැහැ. එම නිසා තමුන්නාන්සේලාගේ අවුරුදු තුනහමාරක ආණ්ඩුව කටයුතු කරමින් තිබුණේ ජනතාවට මුළුමනින්ම ප්‍රතිපක්ෂ ලෙස සිටගනිමින්.

ගරු කථානායකතුමනි, එදා ඉදිරිපත් කළ විශ්වාස භංග යෝජනාව පිළිබඳව විධිමත් විවාදයක් පැවැත්වුවා නම්, ඉතාමත් අසීරුතාවට පත් වී තිබෙන රනිල් වික්‍රමසිංහ මහත්මයාගේ ආණ්ඩුව පිළිබඳවත් එතුමාට ඇහෙන්න අපට ලොකු කථාවක් කියන්න තිබුණා. අඩුම තරමින් එදාත් සිහි බුද්ධියෙන් අහයි

[ගරු අනුර දිසානායක මහතා]

කියලා අපි හිතුවා. ඊට කලින් තමන්ගේ පක්ෂයේ මන්ත්‍රීවරු, මේ රටේ ජනතාව, පාර්ලිමේන්තුව කියන කිසි භඩකට ඇහුම් කන් නොදුන් නායකයෝ, -ගරු කථානායකතුමනි, ඒ ගොල්ලෝ ප්‍රජාතන්ත්‍රවාදයේ මුරකරුවෝ නොවෙයි. ඒ ගොල්ලෝ ප්‍රජාතන්ත්‍රවාදයේ හොර මුරකරුවෝ- තමන් අසිරුතාවට පත් වුණාට පස්සේ, තමන්ගේ තනතුර ගහලා ගියාට පස්සේ, තමන් දේශපාලන වශයෙන් විනාශ වුණාට පස්සේ ප්‍රජාතන්ත්‍රවාදය පිළිබඳ සටන් පෙරට ගන්න එක වැරදියි. ප්‍රජාතන්ත්‍රවාදය කියලා කියන්නේ තමන්ගේ කැත, කිලිට් ශරීරය වසා ගැනීම සඳහා තිබෙන කඩ මල්ලක් නොවෙයි. ඒ පිළිබඳවත් එදා අපි විශ්වාස භංග යෝජනාව පිළිබඳව විවාදයේදී කරුණු ඉදිරිපත් කරන්න බලාපොරොත්තුවෙන් සිටියා. එම නිසා රනිල් වික්‍රමසිංහ මහත්මයා පිළිබඳවත්, මහින්ද රාජපක්ෂ මහත්මයා පිළිබඳවත්, අභගෙන ඉන්නවා නම් මෛත්‍රීපාල සිරිසේන මහත්මයාගේ ක්‍රියා කලාපය පිළිබඳවත් පසු ගිය 14වැනිදා මේ පාර්ලිමේන්තුව තුළ අපි විධිමත් විවාදයක් කරන්න බලාපොරොත්තු වුණා. හැබැයි ගරු කථානායකතුමනි, එම විවාදය කරගන්න බැරි වුණා. එම විවාදය කරගන්න බැරි වීම හේතු කොටගෙන තමයි, ඒ වාගේම පාර්ලිමේන්තුවේ සිදු නොවිය යුතු තත්ත්වයක් තුළ තමයි එම විශ්වාස භංග යෝජනාව ඡන්ද විමසීමකට භාජනය කරනු ලැබුවේ. නමුත් තමට ඡන්දය විමසන ලෙස අපි ඉල්ලා සිටියා. ගරු කථානායකතුමනි, නමුත් තමට ඡන්දය විමසීමට සූදානම් බව ඔබතුමා අවස්ථා තුනකදී කියනවා මම හැන්සාඩ් වාර්තාවේ දැක්කා. ගරු කථානායකතුමනි, හැබැයි කිසිදු අවස්ථාවක එම ඡන්දය මේ පාර්ලිමේන්තුව තුළ නිල වශයෙන් ප්‍රකාශයට පත්වීම වැළැක්වීම තමයි එම කණ්ඩායමට අවශ්‍ය වී තිබුණේ. එසේ ප්‍රකාශයට පත්වීම වැළැක්වීම වෙනුවෙන් ඔවුන් නැවතත් කඩාකප්පල්කාරී ක්‍රියාව අනුගමනය කළා. ඒ කුමන බාධක මධ්‍යයේ හෝ ජනතාව විසින් මේ ව්‍යවස්ථාදායකයට පවරා තිබෙන බලය, ජනතාවගේ පරමාධිපත්‍ය බලය ඉතා වැදගත් කොට පාර්ලිමේන්තුව නියෝජනය කරනවා නම්, ජනතාවගේ එම පරමාධිපත්‍ය බලයේ වැදගත් කොටස ඉටු කර ගැනීම සඳහා 14වැනි දා, 15වැනි දා සහ 16වැනි දා කථානායකවරයා හැටියට ඔබතුමා විසින් ගනු ලැබූ තීන්දු තීරණ නිසා අපට ඔබතුමාව පැයසූමට භාජනය කළ හැකිව තිබෙනවා.

ඒවා ඉතා වැදගත් තීන්දු-තීරණ. ඒ සම්බන්ධ හැන්සාඩ් වාර්තාව නිකුත් වී තිබෙනවා. එහි ඉතාම පැහැදිලි ලෙස විශ්වාස භංග යෝජනාව සම්මත වී තිබෙනවා. ගරු කථානායකතුමනි, විශ්වාස භංග යෝජනාවක් පාර්ලිමේන්තුවේ සම්මත වුණාට පස්සේ, මොකක්ද මෛත්‍රීපාල සිරිසේන මහතාට ඒකේ හිල් භොයන්න තිබෙන අයිතිය? මොකක්ද මෛත්‍රීපාල සිරිසේන මහතාට ඒ ගැන "වංගු ගහන්න" තිබෙන අයිතිය? මොකක්ද මෛත්‍රීපාල සිරිසේන මහත්මයාට මේ විශ්වාස භංග යෝජනාව හරියට සම්මත වුණාද, නැද්ද කියලා වග-විභාග කරන්න තිබෙන අයිතිය? මේ පාර්ලිමේන්තුවේ ඡන්දයක් නිසි පරිදි සිදු වුණාද නැද්ද කියලා වග විභාග කිරීමේ ප්‍රධානියා තමයි කථානායකතුමා. කථානායකතුමා තමයි මේ පාර්ලිමේන්තුවේ තීන්දු-තීරණ, වග-විභාග පිළිබඳව ඉන්න ප්‍රධාන වගකිවයුත්තා. මේ පාර්ලිමේන්තුව විධායකට යටත් කරලා නැහැ; ජනාධිපතිවරයාට යටත් කරලා නැහැ. ඒ නිසා ඉතා පැහැදිලි ලෙස ඔබතුමා 15වැනි දා මේ පාර්ලිමේන්තුවට ප්‍රකාශ කරනු ලැබුවා, විශ්වාස භංග යෝජනාව විධිමත් සේ සම්මත වුණු බවත්, ආණ්ඩුවක් නොමැති බවත්. ආණ්ඩුවක් නොමැති බව ප්‍රකාශයට පත් කරලා තිබෙනවා.

ගරු කථානායකතුමනි, විශ්වාස භංග යෝජනාවක් පාර්ලිමේන්තුවේ සම්මත වුණාට පස්සේ මොකක්ද ජනාධිපතිවරයාට කරන්න තිබෙන්නේ? ජනාධිපතිවරයාට

නැවතත් කියන්නේ මේ කාරණයයි. එතුමාගේ ඔප්වේ හැදෙන හිතලුවලට පුළුවන්, පොළොන්නරුවේ කුඹුරක් වගා කරන්න. එතුමාට හිතුණොත් බාස්මතී වගා කරමු කියලා, බාස්මතී වගා කරන්න පුළුවන්. එතුමාට හිතුණොත් සති දෙකෙන් යුරියා ගහන්න ඕනෑ කියලා, යුරියා ගහන්න පුළුවන්. එතුමාට හිතුණොත් රසායනික පොහොර වෙනුවට කාබනික පොහොර දාන්න පුළුවන් කියලා, ඒක කරන්න පුළුවන්. තමන්ගේ කුඹුරක් වගා කරන්න පුළුවන් තමන්ගේ ඔප්වේ හැදෙන හිතලුවලට අනුව. හැබැයි, ජනාධිපතිවරයාට ජනාධිපතිකමේ වග කීම ඉටු කරන්න බැහැ, එතුමා හිතලුවලට අනුව. ජනාධිපතිවරයා යටත් මේ ව්‍යවස්ථාවට. නමුත් ජනාධිපතිතුමා මොකක්ද කරලා තිබෙන්නේ?

ගරු කථානායකතුමනි, මේ පාර්ලිමේන්තුවේදී ආණ්ඩුවක් පෙරළීම සඳහා කටයුතු කළ හැකි අවස්ථා තුනක් පිළිබඳව ව්‍යවස්ථාවේ සඳහන් කරලා තිබෙනවා. පළමුවැනි එක තමයි, පාර්ලිමේන්තුවට ආණ්ඩුවේ ප්‍රතිපත්තිය ප්‍රකාශය ඉදිරිපත් කරන අවස්ථාව. එතුමා ආවේ නැහැ ඒක ඉදිරිපත් කරන්න කියවන්න. අපි බලාගෙන හිටියා, එතුමා එදා ප්‍රතිපත්ති ප්‍රකාශය කියවන්න එයි කියලා. මොකද ගරු කථානායකතුමනි, මේ පාර්ලිමේන්තුවට එන්න ඕනෑ ඇදුම් ඇඳගෙන. ඒ නිසා එතුමා ආවේ නැහැ. ආණ්ඩුක්‍රම ව්‍යවස්ථාවේ 48. (2) ව්‍යවස්ථාවේ මෙසේ සඳහන් වෙනවා:

"පාර්ලිමේන්තුව විසින් ආණ්ඩුවේ ප්‍රතිපත්ති ප්‍රකාශය හෝ විසර්ජන පතක් කෙටුම්පත හෝ ප්‍රතික්ෂේප කළ හොත් එවිට ද ආණ්ඩුව කෙරෙහි විශ්වාස භංග යෝජනාවක් සම්මත කළ හොත් එවිට ද අමාත්‍ය මණ්ඩලය විසිරෙන්නේ ය."

තව මොනවාද ජනාධිපතිවරයාට කරන්න තිබෙන්නේ? මේ ජනාධිපතිවරයා ඊයේත් කැබිනට් මණ්ඩලය කැඳවනවා. ගරු කථානායකතුමනි, මෙහෙම ආණ්ඩු නියාගෙන යන්න පුළුවන්ද? මේක අලි බාබා සහ හොරු හතළිහ වාගේ නේ. අලි බාබායි හොරු හතළිහයි එකතු වෙනවා. එකතු වෙලා කියනවා, "අද බැංකුවකට ගහමු. අද තව තැනක් හොරකම් කරමු." කියලා. මේ විධියට ආණ්ඩු කරගෙන යන්න පුළුවන්ද? ව්‍යවස්ථාවට අනුව, නිශ්චිත පරිදි පාර්ලිමේන්තුව විශ්වාස භංග යෝජනාවක් සම්මත වූ වහාම කැබිනට් මණ්ඩලය විසුරුවා හැරෙන්නේය කියා තිබෙනවා.

ජනාධිපතිවරයා ඒක කරන්න ඕනෑ. ඊළඟට ජනාධිපතිතුමා කරන්න ඕනෑ මොකක්ද? ගරු කථානායකතුමනි, ආණ්ඩුක්‍රම ව්‍යවස්ථාවේ 48වැනි ව්‍යවස්ථාවෙහි කියනවා, "ජනාධිපතිවරයා ආණ්ඩුක්‍රම ව්‍යවස්ථාවේ 70වැනි ව්‍යවස්ථාවට අනුව පාර්ලිමේන්තුව විසුරුවා හැර නැත්නම් 42 වන, 43 වන, 44 වන සහ 45 වන ව්‍යවස්ථාව අනුව අමාත්‍යවරයෙක්ද, අමාත්‍ය මණ්ඩලයේ අමාත්‍යවරයන්ද, අමාත්‍ය මණ්ඩලයේ සාමාජිකයන් නොවන අමාත්‍යවරයන්ද, නියෝජ්‍ය අමාත්‍යවරයන්ද පත් කළ යුත්තේය." කියලා.

දැන් එතුමාට වෙන කරන්න මොකුත් නැහැ. පාර්ලිමේන්තුවේ විශ්වාසභංග යෝජනාව සම්මත වුණාට පස්සේ, ආණ්ඩුක්‍රම ව්‍යවස්ථාවෙන් ජනාධිපතිවරයාට පැවරී තිබෙන්නේ නව ආණ්ඩුවක් පිහිටුවීමයි. එතුමාට ඕනෑ නම් රාජපක්ෂ මහත්මයාත් එක්කම හුරතල් වෙන්න, ආයෙන් එතුමාම දිවුරුම් දුන්නාට අපට ප්‍රශ්නයක් නැහැ. හැබැයි, ව්‍යවස්ථාව කියන්නේ ඒක නොවෙයි. පාර්ලිමේන්තුවේ විශ්වාසභංග යෝජනාවක් සම්මත වූවාට පසුව ජනාධිපතිවරයාට පැවරී තිබෙන බලතල තමයි, විසුරුවා හැරෙන ආණ්ඩුව වෙනුවට නව ආණ්ඩුවක් පත් කිරීම. පසුගිය 18වන දා සිට දැන් සැලකිය යුතු කාලයක් ගත වෙමින් තිබෙනවා, ගරු කථානායකතුමනි. මේ කාලය ඇතුළත ජනාධිපතිවරයා විසින් ආණ්ඩුවක් පත් කරලා නැහැ. දැන් ජනාධිපතිවරයාට මේ රටේ

ජනතාව බල කරන්න ඕනෑ, ආණ්ඩුවක් හදන්න. එතුමාට ව්‍යවස්ථාවෙන් දීලා තිබෙන බලතල අනුව විශ්වාසභංග යෝජනාවක් සම්මත වුණාට පසුව එතුමා ආණ්ඩුවක් පිහිටුවන්න ඕනෑ. දැන් දින 10ක් තිස්සේ ආණ්ඩුවක් නැහැ. ඒ නිසා මේ අරාජිකත්වයේ කුමන්ත්‍රණකාරයා

[මූලාසනයේ අණ පරිදි ඉවත් කරන ලදී.]
[அக்கிராசனக் கட்டளைப்படி அகற்றப்பட்டிருந்தது]
[Expunged on the order of the Chair.]

ඒ නිසා දැන් දින 10කට වඩා වැඩි කාලයක් තිස්සේ ආණ්ඩුවක් නැහැ. එතුමා භීතතවා නම්, මහින්ද රාජපක්ෂ මහත්මයාගේ සයනයේ සැතපීමම තමයි වඩාත් වැඩි උත්තේජජනක හැඟීම් හදන්නේ කියලා, නැවතත් මහින්ද රාජපක්ෂ මහත්මයාට අගමැති ලෙස දිවුරුම් දෙන්න සලස්වන්න පුළුවන්. නැවත ඒ කැබිනට් මණ්ඩලය පත් කරන්න. නැවත අපි ඒක පාර්ලිමේන්තුවෙන් බලා ගන්නම්. හැබැයි, දැන් ආණ්ඩුවක් නැහැ. ජනාධිපතිවරයා තමන්ට පැවරී තිබෙන කාර්යභාරය දැන් ඉටු කරන්නේ නැහැ. ඒ කාර්යය ඉටු කරන්නේ නැතුව ගරු කථානායකතුමනි, හොර මණ්ඩලයක් රැස් වෙනවා වාගේ, කැලෑ ආණ්ඩුවක් රැස් වෙනවා වාගේ කැබිනට් මණ්ඩලය රැස් වෙනවා; තීන්දු ගන්නවා; තීන්දු ප්‍රකාශයට පත් කරනවා. අපි මේ රටේ සියලු රාජ්‍ය නිලධාරීන්ගෙන් ඉල්ලා සිටින්නේ මේකයි. මේ කැබිනට් මණ්ඩලය තවදුරටත් වලංගු කැබිනට් මණ්ඩලයක් නොවෙයි. මේ කැබිනට් මණ්ඩලය විසින් ගනු ලබන කිසිදු තීන්දු තීරණයක් ක්‍රියාත්මක නොකළ යුතුයි කියලා අපි මේ රටේ රාජ්‍ය සේවකයන්ගෙන් ඉල්ලා සිටිනවා. ඒ මොකද? මේ රටේ ව්‍යවස්ථාව රකින්න හැම රාජ්‍ය සේවකයාම දිවුරුම් දී තිබෙනවා.

ගරු කථානායකතුමනි, ඒ වාගේම, අපේ රටේ ත්‍රිවිධ හමුදාවට, පොලීසියට විශාල කාර්යභාරයක් පැවරෙනවා. මෙවැනි අරාජික තත්ත්වයක් ඇතුළේ හමුදාව, පොලීසිය, ව්‍යවස්ථාවේ ආරක්ෂාවේ ආරක්ෂකයන් වෙනුවෙන් පෙනී සිටින්න ඕනෑ. මම කියන්නේ ඒකයි. ව්‍යවස්ථාව ආරක්ෂා කරන්නන්ගේ ආරක්ෂාව වෙනුවෙන් තමයි හමුදාව සහ පොලීසිය පෙනී සිටින්න ඕනෑ. හමුදාව සහ පොලීසිය පෙනී සිටිය යුතු වන්නේ, ව්‍යවස්ථාව කඩන අයගේ ආරක්ෂාව වෙනුවෙන් නොවෙයි. ඒක තේරුම් ගත යුතුයි. ඒ නිසා හමුදාව සහ පොලීසිය තවදුරටත් හැසිරිය යුතු වන්නේ, ජනාධිපතිවරයාගේ නියෝග මත නොවෙයි කියලා අපි යෝජනා කරනවා. ඒ ඇයි, ගරු කථානායකතුමනි? හමුදාව, පොලීසිය බැඳී සිටිනවා ව්‍යවස්ථාව රකින්න. ඔවුන් ආරක්ෂා කළ යුත්තේ ව්‍යවස්ථාව රකින අය. ඔවුන් ආරක්ෂා කළ යුතු නැහැ, ව්‍යවස්ථාව කඩන අය. ජනාධිපතිවරයාත්, වර්තමාන ඊනියා කැබිනට් මණ්ඩලයත් ව්‍යවස්ථාව කඩලා තිබෙන්නේ. ඒ නිසා මේ රටේ ආරක්ෂක හමුදාවලට විශාල කාර්යභාරයක් තිබෙනවා. මේ රටේ ව්‍යවස්ථාව කඩන ලද කණ්ඩායමක් ආරක්ෂා නොකළ යුතුයි කියලා අපි විශේෂයෙන්ම මේ පාර්ලිමේන්තුවේදී ඉල්ලා සිටිනවා, මේ රටේ හමුදාවෙන්, පොලීසියෙන් සහ රාජ්‍ය සේවයෙන් ගරු කථානායකතුමනි.

ගරු කථානායකතුමනි, මේ අරාජිකත්වය නිර්මාණය කිරීමේ ප්‍රධානම කුමන්ත්‍රණකරුවා

[මූලාසනයේ අණ පරිදි ඉවත් කරන ලදී.]
[அக்கிராசனக் கட்டளைப்படி அகற்றப்பட்டிருந்தது]
[Expunged on the order of the Chair.]

හැබැයි එතුමා ඒ කුමන්ත්‍රණය විවිධාකාරයෙන් වසා ගැනීම වෙනුවෙන් එක එක පක්ෂ සමඟ සාකච්ඡා, පක්ෂ නායකයන් සමඟ සාකච්ඡා කරනවා. සර්ව පාක්ෂික සාකච්ඡා තියනවා. අදත් කවුරුහරි මන්ත්‍රීවරයෙක් සමඟ සාකච්ඡා කළා ලු. මම දන්නේ

නැහැ මොනවා කරනවාද කියන්න. ගරු කථානායකතුමනි, තවදුරටත් අපට නම් මේ මෙමුණුපාල සිරිසේන මහත්මයාත් එක්ක කිසි සාකච්ඡාවක් ඉතුරු වී නැහැ. මෙමුණුපාල සිරිසේන මහත්මයා සාකච්ඡා කළ යුතු වන්නේ, තමන්ගේ හදවත සමඟ; තමන්ගේ හෘදය සාක්ෂිය සමඟ. එතුමා සාකච්ඡා කරන්න ඕනෑ, වග විභාගයට ලක් කරන්න ඕනෑ ව්‍යවස්ථාවට අනුව කටයුතු කළාද, නැද්ද, ජන වරමට අනුව කටයුතු කළාද, නැද්ද කියන එක තමයි. අපි කැඳවලා මොනවාද සාකච්ඡා කරන්නේ? හෘදය සාක්ෂියක් නැති කෙනෙකුට, මේ රට පිළිබඳව, රටේ ජනතාව පිළිබඳව කිසිදු හැඟීමක් නැති කෙනෙකුට ගරු කථානායකතුමනි, සාකච්ඡාවලින් ඇති එලය මොකක්ද? ඒ නිසා මෙමුණුපාල සිරිසේන මහත්මයා එකිනෙකාට ගිල්ලවන ලණු ජනතා විමුක්ති පෙරමුණ ගිලින්න සුදානම් නැති බවත් ජනාධිපතිවරයාට මෙතැන සිට මතක් කරන්න මා කැමැතියි.

ගරු කථානායකතුමනි, ව්‍යවස්ථාව උල්ලංඝනය කරන ලද ජනාධිපතිවරයෙකුට එරෙහිව ගත හැකි ව්‍යවස්ථානුකූල ක්‍රියා මාර්ගත් ව්‍යවස්ථාවේම සඳහන් වී ඇති බව මෙමුණුපාල සිරිසේන මහත්මයාට මම මතක් කර දෙන්න කැමැතියි. ඒක මතක තබා ගන්න. එවැනි කරුණු දෙකක් තිබෙනවා. එක, දැනුවත්වම ව්‍යවස්ථාව උල්ලංඝනය. ඊළඟ එක, මානසික ආබාධ. මේ කරුණු දෙක වෙනුවෙන්ම විශ්වාසභංග යෝජනාවක් ගෙනෙන්න පුළුවන්. මම දන්නේ නැහැ, මෙමුණුපාල සිරිසේන මහත්මයාට වලංගු වෙන්නේ ඒ කෝකද කියලා. ඒක මේ රටේ ජනතාව තීරණය කරයි. ව්‍යවස්ථාවේම තිබෙනවා, ව්‍යවස්ථාව කඩනවා නම් ජනාධිපතිවරයාට එරෙහිව ගත හැකි ක්‍රියාමාර්ග. ඒ කවර ක්‍රියාමාර්ගය ගත හැකිද කියලා අපි ඉදිරියේදී කල්පනා කරලා බලමු. ඒකට අපි සුදානම්. ඒ මොකද ගරු කථානායකතුමනි? අපට මේ ප්‍රජාතන්ත්‍රවාදය ආරක්ෂා කරන්න ඕනෑ. ඒ ඇයි?

මේ ප්‍රජාතන්ත්‍රවාදය අභිමිච්ඡි නිසා විශාල ලෙස පීඩාවට පත් වුණු, බැට කාපු දේශපාලන ව්‍යාපාරයක් අපි. ඒ නිසා මේ නිශ්චිත මොහොතේ අපේ ස්ථාවරය වන්නේ මෙයයි. අපේ රටේ කිසිදු සාමාජිකයකු හෝ අපේ රටේ කිසිදු පුරවැසියකු රාජ්‍ය ත්‍රස්තවාදයේ ගොදුරු බවට පත් නොවිය යුතුයි කියන එක තමයි අපේ පක්ෂයේ ස්ථාවරය වන්නේ ගරු කථානායකතුමනි. අපි හැම පියවරක්ම ගනු ලබන්නේ ඒ සඳහායි. මේ රටේ කවර දේශපාලන ක්‍රියාකාරකයකු හෝ මේ රටේ මාධ්‍යවේදියකු හෝ මේ රටේ සාමාන්‍ය පුරවැසියකු හෝ රාජ්‍ය ත්‍රස්තවාදයේ ගොදුරක් බවට පත් නොවිය යුතුයි. අන්න ඒ නිසා තමයි මේ කුමන්ත්‍රණය පරාජයට පත් කිරීමේ පෙරටුගාමී කාර්ය භාරයක් ජනතා විමුක්ති පෙරමුණ විසින් ඉටු කර තිබෙන්නේ.

ගරු කථානායකතුමනි, මෙතැනදී කිසිසේත්ම එක්සත් ජාතික පක්ෂය ආරක්ෂා කිරීමක් අපි කරන්නේ නැහැ. මම ඒකත් වගකීමෙන් කියනවා. මොකටද, එක්සත් ජාතික පක්ෂය ආරක්ෂා කරන්නේ? අවුරුදු තුනහමාරක් වන ඔවුන්ගේ කැත, කිලිට් ඉතිහාසය මේ ප්‍රජාතන්ත්‍රවාදය කියන ලෝගුවෙන් වහගන්න ඉඩ නොදිය යුතුයි. ඒකත් මේ රටේ ජනතාවත් එක්ක ඉදිරියේ දී සාකච්ඡාවට බඳුන් කරන්න ජනතා විමුක්ති පෙරමුණ සුදානම්ත් සිටින බවත් මතක් කරන්න කැමැතියි, ගරු කථානායකතුමනි. අවුරුදු තුනහමාරක කැත, කිලිට් ඉතිහාසක් තිබෙන්නේ. මේ පසුපෙළ මන්ත්‍රීවරුන්ගෙන් ඇහුවොත් ඔවුන්ගේ හෘදය සාක්ෂිය කියයි, ආණ්ඩුව කටයුතු කළේ කොහොමද; ආණ්ඩුව කළේ මොනවාද; කරපු ඒවාට එකඟද, Group එක සාකච්ඡා කරපු ඒවා තීන්දු බවට පත් වුණාද; එම තීන්දු ක්‍රියාත්මක කරන්න මොන ඇමතිවරයාද මැදිහත් වුණේ කියන එක. පොළොන්නරුවේ මන්ත්‍රීවරයා ඇවිල්ලා කියන කොට, "පොළොන්නරුවේ ජනතාව කියන්නේ මේකයි" කියලා, හම්බන්තොට මන්ත්‍රීවරයා ඇවිල්ලා

[ගරු අනුර දිසානායක මහතා]

කියන කොට, "භම්බන්තොට ජනතාව කියන්නේ මේකයි" කියලා, ඒ කිසිවක් සැලකිල්ලට ගන්නේ නැතුව කොල්ලුපිටියේ මොළවලින් තමයි රටක් ගෙතියන්න හැදුවේ. ඒක තේරුම් ගත යුතුව තිබෙනවා. ඒ මොළ අසාර්ථක වීමෙන් තමයි මේ කුමන්ත්‍රණ දියත් කිරීම සඳහා පසුබිමක් නිර්මාණය වුණේ. ඒකත් පාලකයන් විසින් හොඳින් තේරුම් ගත යුතුව තිබෙනවා. ඒවා පිළිබඳව අපි වෙනම කථා කරමු.

ගරු කථානායකතුමනි, දැන් මේ තරම් විශාල අරාජිකත්වයකට පත් කරලා, මේ තරම් විශාල අස්ථාවරත්වයක් නිර්මාණය කරලා, මේ තරම් ව්‍යවස්ථාව කැඩීමේ ක්‍රියාමාර්ගයකට මේ දෙදෙනා ඇතුළු වුණේ ඇයි? ගරු කථානායකතුමනි, මහින්ද රාජපක්ෂ මහත්මයා දීර්ඝ කාලයක් මේ පාර්ලිමේන්තුවේ ඉඳලා තිබෙනවා. එතුමාගේ කතාවේදී කිව්වා, ළමා කාලයේ මේකේ ඉදගෙනත් සිටියා කියලා. මම දන්නේ නැහැ, ඇත්තද කියන්න. [බාධා කිරීම්] එහෙමත් කිව්වා, ගරු කථානායකතුමනි. එතුමා මේ රටේ පාර්ලිමේන්තු මන්ත්‍රීවරයකු හැටියට කටයුතු කරලා තිබෙනවා; අමාත්‍යවරයකු හැටියට කටයුතු කරලා තිබෙනවා; විපක්ෂ නායකවරයකු හැටියට කටයුතු කරලා තිබෙනවා; අග්‍රාමාත්‍යවරයකු හැටියට කටයුතු කරලා තිබෙනවා; ජනාධිපතිවරයා හැටියට කටයුතු කරලා තිබෙනවා. ආපසු, මේ පාර්ලිමේන්තුවේ මන්ත්‍රීවරයකු හැටියට කටයුතු කරලා තිබෙනවා. ආයෙත්

[මූලාසනයේ අණ පරිදි ඉවත් කරන ලදී.]

[அக்கிராசனக் கட்டளைப்படி அகற்றப்பட்டிருந்தது]
[Expunged on the order of the Chair.]

-අගමැති කෙනෙක් හැටියට කටයුතු කරලා තිබෙනවා. ඒ නිසා මේ පාර්ලිමේන්තුවේ මන්ත්‍රීවරයකුට ලබා ගත හැකි සියල්ල, කථානායක පුටුව හැරුණු කොට අනෙක් සියල්ල එතුමා ලබාගෙන තිබෙනවා, ගරු කථානායකතුමනි. එතුමා එහෙම කරලා තිබෙනවා. ඒ නිසා මේ පාර්ලිමේන්තු භාවිතාවත් පිළිබඳව එතුමාට යම් අත්දැකීමක් සහ අවබෝධයක් තිබෙනවාය කියලා මා පෞද්ගලිකව විශ්වාස කරනවා.

ගරු කථානායකතුමනි, සාමාන්‍යයෙන් අඹ ගස්වල අඹ හැදුණාම, ඉඳුණු අඹ ලේන්තු කනවා. ලේන්තු කැවාට පසුව ඉතුරු වෙන කැල්ලට අපේ ගම්වල කියනවා, "ලේන් කොටේ" කියලා. ගරු කථානායකතුමනි, ගමේ ඉන්නා දරුවෙකුටවත් ලේන් කොටේ කන්න දෙන්නේ නැහැ, ඒකේ විස ඇති කියලා. හැබැයි, මහින්ද රාජපක්ෂ මහත්මයා මේ "අගමැති කොටේ" ගන්නේ ඇයි? මේ, අගමැති කොටයක් ගන්නේ. කුමාර වෙල්ගම මන්ත්‍රීවරයා කියා තිබුණා මම දැක්කා, "ඉතා හොඳට මල් වට්ටියක් අනේ තිබුණා. මල් වට්ටියක් අනේ තිබුණු මහින්ද රාජපක්ෂ මහත්මයාට අසුවී වට්ටියක් දුන්නා" කියලා. ඇයි, එහෙම වුණේ? ඇයි? ඊළඟ පළාත් සභා මැතිවරණය ඒමට නියමිතව තිබුණා; ඊළඟට ජනාධිපතිවරණයක් ඒමට නියමිතව තිබුණා. ඒ සඳහා අවශ්‍ය අණපනත් මේ පාර්ලිමේන්තුවේ ඇති තරම් සාකච්ඡා කරමින් තිබුණා. නිසි පරිදි මැතිවරණ ක්‍රියාදාමයක් හරහා ඔහුට අවශ්‍ය නම් බලය සඳහා යන්න පාරක් තිබුණා. ඒ පාර එසේ තිබියදී මේ ලේන් කොටයක් වැනි අගමැති කොටය ගන්න පෙලඹුණේ මොකද?

ගරු කථානායකතුමනි, පාර්ලිමේන්තුවේ දැන් ආණ්ඩුවක් හදා ගෙන තිබෙනවා. මේ පාර්ලිමේන්තුවට පැවරී තිබෙන ප්‍රධාන කාර්ය භාර දෙකක් තිබෙනවා. එක, නීති සම්පාදනය. දෙක, මූල්‍ය සම්පාදනය. ගරු කථානායකතුමනි, පාර්ලිමේන්තුවට පැවරී තිබෙන ප්‍රධාන කාර්ය භාර දෙක අනුව පළමුව මේ රටේ පොදු

ජනයා වෙනුවෙන් නීති හදන්න ඕනෑ. දෙවනුව, මේ මහජනයාගේ ධනය භාණ්ඩාගාරයේ තිබෙනවා. භාණ්ඩාගාරයේ තිබෙන ඒ ධනය බලා ගන්න ඕනෑ, පාර්ලිමේන්තුව. පාර්ලිමේන්තුවේ යෝජනා සම්මතයකින් තොරව කිසිදු මුදලක් වියදම් කරන්න ජනාධිපතිවරයාට හෝ මහින්ද රාජපක්ෂ මහත්මයාට බලයක් නැහැ. ගරු කථානායකතුමනි, මේ කාර්යයන් දෙකම මේ පාර්ලිමේන්තුවේ කරගන්න බැහැ. මේ පාර්ලිමේන්තුවේ මේ කණ්ඩායමට පුළුවන්ද, නීතියක් සම්පාදනය කරගන්න? මේ පාර්ලිමේන්තුවේ මේ කණ්ඩායමට නීතියක් සම්පාදනය කරගන්න බැහැ. පාර්ලිමේන්තුවේ මේ කණ්ඩායමට අය වැය ලේඛනයක් සම්මත කරගන්න, මුදල් පනතක් සම්මත කරගන්න පුළුවන්ද? කිසිවක් සම්මත කරගන්න බැහැ. ඒ නිසා මේ අටවා ගන්නා ලද ආණ්ඩුව අටවා ගන්නේ පාර්ලිමේන්තුවේ කාර්ය භාරය සඳහා නොවෙයි, ගරු කථානායකතුමනි. පාර්ලිමේන්තුවේ කාර්ය භාරය සඳහා නම්, බහුතරය නැහැ කියන කොටම ගෙදර යන්න ඕනෑ. මේ, පාර්ලිමේන්තුවේ කාර්ය භාරය සඳහා නොවෙයි. පාර්ලිමේන්තුවට පැවරී තිබෙන කිසිදු කාර්ය භාරයක් මේ ආණ්ඩුවට කරගන්න බැහැ.

ගරු කථානායකතුමනි, සම්ප්‍රදායයක් හැටියට තේරීම් කාරක සභාවේ බහුතරය ආණ්ඩුවට තිබෙනවා. හැබැයි, බහුතරයක් නැති ආණ්ඩුවට තේරීම් කාරක සභාවේ බහුතරය හම්බවෙන්නේ නැහැ. මෙහෙමයි වෙලා තිබෙන්නේ. සම්ප්‍රදායක් ලෙස කථානායකවරයා පත් කිරීමේ බලය තිබෙනවා. හැබැයි, එහෙම බලයක් හරහා කථානායකවරයා පත් කරන්න හෝ ඉවත් කරන්න බලයක් නැහැ. ඒ නිසා මේ අඛණ්ඩ ආණ්ඩුවක් ගන්නේ ඇයි? මේ කඩා වැටුණු පාලනයකට අත තිබ්බේ ඇයි? මේ ආණ්ඩුවේ කිසිදු අපේක්ෂාවක් නැහැ, මේ පාර්ලිමේන්තු කාර්ය භාරය ගැන. මේකේ අණපනත් සම්මත කරන්න, මේකේ නීති-රෙගුලාසි සම්මත කරන්න, මේකේ මුදල් ලේඛන සම්මත කරන්න කිසි අභිලාෂයක් නැහැ.

එහෙම අභිලාෂයක් නැති බව මේ පාර්ලිමේන්තුව රැස් වුණු හැම දිනයේම පෙන්නුම් කරමින් තිබුණා. මේ පාර්ලිමේන්තුව ඔවුන්ට තමන්ගේ තක්කඩි, කැන, මර්දනකාරී දේශපාලනයේ තවත් එක් මධ්‍යස්ථානයක් විතරයි. පුටු කඩන, කථානායකවරයාගේ පුටුව පෙරළන, මිරිස් කුඩු ගෙනෙන, මෙවැනි කැන පන්නයේ වුවමනාවකට විතරයි මේ පාර්ලිමේන්තුව ඒ ගොල්ලන්ට ඕනෑකර තිබෙන්නේ. මේ පාර්ලිමේන්තුවට ජනතාව විසින් පවරා තිබෙන නිත්‍ය වූ බලය හරහා මුදල් සම්පාදනයත්, නීති සම්පාදනයත් ඒ ගොල්ලන්ට මේ පාර්ලිමේන්තුවේ කරගන්න බැහැ. එහෙම නම් මේ පාර්ලිමේන්තුවේ වැඩ ගොඩක් කරගන්න බැරිව තිබියදී ආණ්ඩුවක් හදා ගන්නේ ඇයි? එසේ කළේ, පාර්ලිමේන්තු කාර්ය භාරය සඳහා නොවෙයි. ගරු කථානායකතුමනි, ඔවුන්ට එරෙහිව අධිකරණ පද්ධතිය තුළ දියත් වෙමින් පවතින නඩු ප්‍රමාණයක් තිබෙනවා. ඒවා ඉතා වේගයෙන් ඉස්සරහට ඇවිල්ලා තිබෙනවා. ඇවිත්වගාර්ථි හරහා රාජ්‍යයට ලැබිය යුතු රුපියල් කෝටි 1,140ක ගනු දෙනුවක් සම්බන්ධයෙන් ගෝඨාභය රාජපක්ෂට එරෙහිව නඩුවක් තිබෙනවා. රුපියල් කෝටි 1,100ක බැඳුම්කර ගනු දෙනුවට සමාන එකක්. ඒ සම්බන්ධයෙන් ගෝඨාභය රාජපක්ෂටත්, තවත් වූදිතයන් හයදෙනකුටත් එරෙහිව පවරා තිබෙන නඩුව දෙසැම්බර් මාසයේ අධිකරණයේ විභාගයට ගැනෙනවා.

ගරු කථානායකතුමනි, සාමාන්‍යයෙන් මේ රටේ ඕනෑම පුරවැසියකු තමන්ගේ අම්මාගේ, තාත්තාගේ සොහොන හදන්නේ දුක් විඳ කුලී වැඩක් හෝ කරලා ලබාගත් තමන්ගේ සල්ලිවලිනුයි. නමුත් එවැනිවත් සදාචාරයක් නැති දේශපාලකයන් සිටිනවා. මහජනයාගේ සල්ලි භොරකම් කරලා මැදමුලනේ ගිහිල්ලා

ඇටෙව්වා, කෞතුකාගාරයක් සහිත සොහොන් ස්මාරකයක්. ඒකටත් රාජ්‍ය මුදල් ලක්ෂ 339ක් වියදම් කරලා තිබුණා. ඒ විතරක් නොවෙයි. ඒ මුදල් වියදම් කළ බව පිළිගෙන, නඩුව දැමීමට පසුව මුදල් ගෙනැල්ලා භාර දුන්නා. එහෙම නම් භොරාත් ඉන්නවා, බඩුත් තිබෙනවා. නමුත්, ඒ නඩුව ඇහුවේ නැහැ. වෙන වෙන ඩිල් දාගෙන හිටියා. ඒවා මම වෙන දවසක කියන්නම්. සාගල රත්නායක මන්ත්‍රිතුමා මොනවාද කළේ? ඒවා ගැන වෙනම කථා කරන්න ඕනෑ, මේ පාර්ලිමේන්තුවේ. මේ ගොල්ලන් කරපුවා අපි කියන්නම්. නිලමෙලා ආරක්ෂා කරපු විධිය; ගාමිණී සෙනරත්ලා ගෙවල්වල භංගාගෙන හිටපු විධිය අපි කියන්නම්. එහෙමයි වංචනිකයින් ආරක්ෂා කළේ. පසුපෙළ මන්ත්‍රිවරුන් මේවා දැනගන්න ඕනෑ. ආණ්ඩු නොවෙයි, මේ ගොල්ලන් කළේ. තමන්ට ආණ්ඩුව එනකොට මේගොල්ලන් හිතුවා, මහා බලයක් ලැබුණායි කියලා. තමන්ට අවුරුදු ගණනාවක් තිස්සේ අත්පත් කර ගන්න බැරි වුණු දේපොළ අත්පත් කර ගැනීම, අවුරුදු ගණනාවක් තිස්සේ සුඛ විභරණය සලසන්න බැරි වුණු ජීවිත සන්තර්පණය කිරීම තමයි ආණ්ඩුවක් හැටියට කළේ. ගෝඨාභය රාජපක්ෂට එරෙහි ඊළඟ නඩුව අහන්න විශේෂ අධිකරණය දින නියම කර තිබෙනවා. ගෝඨාභයට එරෙහිව නඩු දෙකයි; නාමල් රාජපක්ෂට එරෙහිව නඩු දෙකයි; බැසිල් රාජපක්ෂට එරෙහිව නඩු දෙකයි. විමල් වීරවංශට එරෙහිවත් නඩුවක් තිබෙනවා. විමල් වීරවංශගේ බිරිඳට එරෙහිවත් නඩුවක් තිබෙනවා. එතැන නඩු දෙකයි. ඊළඟට, මහින්දානන්දට එරෙහිව නඩුවක් තිබෙනවා, රෝහිත අබේගුණවර්ධනට එරෙහිව නඩුවක් තිබෙනවා. ඊළඟට, ජොන්ස්ටන් ප්‍රනාන්දුගේ නඩුව, ගාමිණී සෙනරත්ගේ නඩුව, ලලිත් වීරතුංගගේ ඇපැල් නඩුව තිබෙනවා. ඒ ඇපැල් ගිය විධියත් මම දන්නවා. ඒක මම වෙනත් දවසක කියන්නම්.

ගරු කථානායකතුමනි, ඔබතුමාගේ පුටුව වටේ වට වෙලා හිටපු කට්ටිය මම දැක්කා. විසිදැලක් දාලා FCID එකට ඔක්කෝම අල්ලා ගන්න තිබුණා. එහෙම තමයි team එක. පෙබරවාරි මාසයට කලින් මේ නඩු ඔක්කොම එනවා. පාර්ලිමේන්තුවේ විධිමත් ලෙස නීති සම්පාදනය කිරීම, විධිමත් ලෙස මුදල් සම්පාදනය කර ගැනීම වෙනුවෙන් නොවෙයි මේ ආණ්ඩුව හැදුවේ. මේ ආණ්ඩුව හැදුවේ අන් කවරක්වත් නිසා නොවෙයි, අධිකරණවල දියත් වෙමින් තිබෙන නඩු අහන්න කටයුතු කරමින් තිබෙන නිසයි. මේ සතියේ විමල් වීරවංශගේ එක නඩුවක් ඇහුවා. ඒක කල් ගියා මැයි මාසයේ හයවැනිදාට. අවුරුද්දට දෙපාරයි නඩුව අහන්නේ. නඩුව 40වනවක් ඇහුවොත්, වීරවංශට 70යි. එතකොට නඩු අහයිද ? මේක තමයි ඕනෑ වෙලා තිබෙන්නේ. ඒ වුවමනාව තමයි තිබෙන්නේ. මහින්ද රාජපක්ෂ මහත්මයා දැනුවත්ව හෝ නොදැනුවත්ව, කුමන්ත්‍රණකාරී ලෙස හෝ කුමන්ත්‍රණයකට හසු වෙමින් පය තිබේ තමන් වටේ සිටින වූදිකයන්ගේ නඩු බේරා ගැනීම වෙනුවෙනුයි, ගරු කථානායකතුමනි. ඒකේ ප්‍රතිඵලය අපි දැක්කා. පසුගිය ජනාධිපතිවරණයේ දී අපේ රටේ අපරාධ පිළිබඳව විශාල ලෙස පරීක්ෂණ සිදු වෙමින් තිබුණා. ගරු කථානායකතුමනි, ලසන්ත වික්‍රමතුංග සාහනය පිළිබඳ පරීක්ෂණය අපරාධ පරීක්ෂණ දෙපාර්තමේන්තුව දියත් කරමින් තිබුණා. ඒකේ එක පියවරක් එනවා, හමුදා නිලධාරියකු ළඟට. ඒ පියවර පැත්තාම ඊළඟ පියවර එන්නේ ගෝඨාභය ළඟට. මම ඒක සහතික කරනවා. හැබැයි, ඒ පියවර පනින්න දෙන්නේ නැහැ. ඊළඟට, තාප්පින්නේ සාහනය පිළිබඳව ඩිකෝන්ඩර් රථයක් අත්අඩංගුවට අරගෙන තිබෙනවා. ඒ සුදු පාට ඩිකෝන්ඩර් රථය අයිති වෙන කාටවත් නොවෙයි, රතුකුරුස සංවිධානයයි. රතුකුරුස සංවිධානය විසින් ඒ ඩිකෝන්ඩර් රථය ත්‍යාගයක් හැටියට "සිරිලිය සවිය" සංවිධානයේ ශිරන්ති රාජපක්ෂ වෙත භාර දෙන ඡායාරූප අපි ළඟ තිබෙනවා. අන්න ඒ ඩිකෝන්ඩර් රථය තාප්පින්නේ සාහනයට සම්බන්ධ වුණා කියලා අපරාධ පරීක්ෂණ දෙපාර්තමේන්තුව සොයා ගෙන තිබෙනවා. මේ ක්‍රියාවලිය ඉස්සරහට ගියොත් කාටද හසු වෙන්නේ? ශිරන්ති රාජපක්ෂව. ඒක මතක තබා ගන්න. නමුත්,

අත්අඩංගුවට ගන්නේ නැහැ. මොකද, එදා කැබිනට් මණ්ඩලය තීරණයක් ගත්තා. කැබිනට් මණ්ඩලය කථා කරලා ගත්තු තීරණය මොකක්ද? ශිරන්ති රාජපක්ෂ මහත්මිය එදා රටේ පළමු කාන්තාව. ඒ නිසා "පළමු කාන්තාව අත්අඩංගුවට ගන්න හොඳ නැහැ" කියලා කැබිනට් මණ්ඩලය තීරණයක් ගත්තා.

ගරු මංගල සමරවීර මහතා

(மாண்புமிகு மங்கல சமரவீர)

(The Hon. Mangala Samaraweera)

නැහැ, කැබිනට් මණ්ඩලය -

ගරු අනුර දිසානායක මහතා

(மாண்புமிகு அனூர திஸாநாயக்க)

(The Hon. Anura Dissanayake)

කැබිනට් එකේ කථා කළා.

ගරු මංගල සමරවීර මහතා

(மாண்புமிகு மங்கல சமரவீர)

(The Hon. Mangala Samaraweera)

ජනාධිපති, -

ගරු අනුර දිසානායක මහතා

(மாண்புமிகு அனூர திஸாநாயக்க)

(The Hon. Anura Dissanayake)

හරි, හරි. ඔක්කෝම එකට කැවේ.

දැන් කියන්න එන්න එපා. මා දන්නවා, කථාව. [සෝෂා කිරීම්] කැබිනට් මණ්ඩලයේ තීරණ ගත්තේ ඒ විධියටයි. ඒක මතක තබා ගන්න. අත් අඩංගුවට ගන්නේ නැහැ කියා තීරණයක් ගත්තා. විමල් රාජපක්ෂ මහත්මයා තමයි එතකොට කථානායකවරයා වශයෙන් සිටියේ. ගරු කථානායකතුමනි, FCID එකෙන් එන්න කිව්වා, කටුනැත්තරයක් ගන්න. [සෝෂා කිරීම්] කටුනැත්තරය ගන්න දවසේ තමයි ඉදිරිපත් කරන්න නියමිතව තිබුණේ. [සෝෂා කිරීම්] එදා තමයි ඉදිරිපත් කරන්න තිබුණේ. මහින්ද රාජපක්ෂ මහත්මයා කථා කළා, ඒ වෙලාවේ අගමැති වශයෙන් සිටි රනිල් වික්‍රමසිංහ මහත්මයාට. කථා කරලා ඇහුවා, "ශිරන්ති නෝනා FCID එකට එවන්න ඕනෑමද?" කියා. මොකක්ද කිව්වේ? "FCID එකට යවන්න එපා, නෝනා කියන තැනට මා FCID එක එවන්නම්" කියා කිව්වා. කථානායකතුමාගේ ගෙදරට එහෙමයි යැව්වේ. මේවා බේරා ගත්ත විධිය මතක තබා ගන්න.

ගරු කථානායකතුමනි, ලසන්ත වික්‍රමතුංගගේ සාහනය පිළිබඳවත්, තාප්පින්නේ සාහනය පිළිබඳවත්, ඒ වාගේම කීත් නොයාර්ට පහර දීම පිළිබඳවත්, නාමල් නමැති මාධ්‍යවේදියාට පහර දීම පිළිබඳවත් අපරාධ පරීක්ෂණ දෙපාර්තමේන්තුවේ පරීක්ෂණ විශාල ප්‍රමාණයක් සිදු කරමින් තිබුණා. අපරාධ පරීක්ෂණ දෙපාර්තමේන්තුවේ නිලධාරීන් තමන්ගේ රාජකාරිය නිසි පරිදි ඉටු කළේ දේශපාලන නායකත්වයෙන් අවශ්‍ය වන ආශීර්වාද ලබාගනිමින් නොවෙයි. දේශපාලන නායකත්වය කටයුතු කළේ පරීක්ෂණවලට බාධා කරන්නයි; පරීක්ෂණ යට ගහන්නයි. හැබැයි ඒ වෙලාවේදීත් අපරාධ පරීක්ෂණ දෙපාර්තමේන්තුවේ නිලධාරීන් කෙළින් සිටියා.

ජනාධිපති මෛත්‍රීපාල සිරිසේන මහත්මයා පොලිස් දෙපාර්තමේන්තුව තමන්ගේ අතට අරගෙන කරපු පළමුවන රාජකාරිය මොකක්ද? එතුමා කළ පළමුවන රාජකාරිය මොකක්ද කියා අපි දැන ගන්න කැමැතියි. මාරු කළ පළමුවන පොලිස් නිලධාරියා කවුද? මාරු කරන්න උත්සාහ කළ පළමුවන පොලිස් නිලධාරියා තමයි, අපරාධ පරීක්ෂණ දෙපාර්තමේන්තුවේ පොලිස් පරීක්ෂක නියාන්ත සිල්වා මහත්මයා. මේ පරීක්ෂණ සියල්ලම

[ගරු අනුර දිසානායක මහතා]

කරමින් සිටියේ ඔහුයි. ඒක මතක තබා ගන්න. මෙමුනිපාල සිරිසේන මහත්මයාගේ පළමුවන රාජකාරිය තමයි, අපරාධ පිළිබඳ පරීක්ෂණ කරන ලද නිලධාරියා ඉවත් කිරීම. දැන් මෙමුනිපාල සිරිසේන මහත්මයා නිවැරදිව ඉන්නේ කාගේ පැත්තේද? 2015 ජනවාරි මාසයේ 08වන දා ඡන්දය ලැබුණේ සාකච්ඡාවට එරෙහිවයි. අද

[මූලාසනයේ අණ පරිදි ඉවත් කරන ලදී.]
[அக்கிராசனக் கட்டளைப்படி அகற்றப்பட்டுள்ளது]
[Expunged on the order of the Chair.]

නිවැරදිව ඉන්නේ සාකච්ඡාවට පැත්තේයි. මේ වුවමනාව වෙනුවෙන් තමයි මේ ආණ්ඩුව ඇටෙව්වේ. වෙන කිසි වුවමනාවක් මේ ආණ්ඩුවට තිබුණේ නැහැ. "අපරාදේ, දිගටම යන්න තිබුණා, අපට හොඳට ආණ්ඩුවක් ගන්න තිබුණා, මේකට කර ගැනුවේ ඇයි?" කියා එතුමාගේම කණ්ඩායම අපට කියනවා. ඒකයි මා මේ කියන්නේ. ඒ අපරාධවලින්, වංචාවලින්, දූෂණවලින් මිදීමේ වුවමනාව තිබුණා.

ගරු කථානායකතුමනි, මෙමුනිපාල සිරිසේන මහත්මයා ජනාධිපති පුටුවේ වාඩි වුණා. එතුමා ජනාධිපති පුටුවේ වාඩිවෙලා, මුල් කාලයේදී -මෙතැන පක්ෂ නායකයන් ඉන්නවා.- විධායක සභාව රැස් වුණා. මමත් ඒ විධායක සභාව නියෝජනය කළා. 2015 අප්‍රේල් මාසයේ 10වන දා ජනාධිපති ලේකම් කාර්යාලයේදී විධායක සභාව රැස් වුණා. අගමැති රනිල් වික්‍රමසිංහ මහත්මයාත්, ජනාධිපති මෙමුනිපාල සිරිසේන මහත්මයාත්, රිසාඩ් බදියුදීන් මහත්මයා ඇතුළු පක්ෂ නායකයන් එයට සහභාගි වුණා. ඒ වෙලාවේ මා ජනාධිපතිවරයාගේ මුහුණට කිව්වා, "ඔබතුමා මෙතැනට ඇවිත් ඉන්නේ රජයේ වාහනයෙන්, රජයේ රියාදුරු සමඟ, රජයේ තෙල් ගහගෙනයි; අග්‍රාමාත්‍යවරයා මෙතැනට ඇවිත් ඉන්නේ, ආණ්ඩුවේ වාහනයෙන්, ආණ්ඩුවේ රියාදුරු සමඟ, ආණ්ඩුවෙන් තෙල් ගහගෙනයි; මා මෙතැනට ඇවිත් ඉන්නේ පක්ෂයේ වාහනයෙන්, පක්ෂයෙන් වියදම් කරගෙනයි, අපි කිසිවක් ගන්න නොවෙයි ආවේ" කියා. ජනවාරි මාසයේ 08වන දා ලැබුණු ජන වරමට අනුව කටයුතු කරන්න කියලා විනාඩි 20කට වඩා වැඩි කාලයක් තුළ මා එදා මෙමුනිපාල සිරිසේන මහත්මයාට ප්‍රකාශ කළා. "ඔබ ගමන් කරමින් සිටින්නේ ඉතාම වැරදි දිශාවකටයි" කියා මා එතුමාට කිව්වා. එහෙම කිව්වේ ඇතක නොවෙයි. 2015 අප්‍රේල් 10වන දායි; එතුමා පත් වෙලා වෙලා මාස දෙකහමාරකට පසුවයි. ඒ මාස දෙකහමාර ඇතුළත අපි එතුමාගේ ක්‍රියා කලාපය දැක්කා. ගරු කථානායකතුමනි, මේ පක්ෂ නායකයන් එයට සාක්ෂි දරයි. මා කතාගාටුවට පත්වෙනවා, එදා මට එය record කර ගන්න බැරි වුණු එක ගැන. තැන්නම් මම එය record කර ගන්නවා, මෙය record කර ගන්න ඕනෑම කියා. ඒක මතක තබා ගන්න. එදා -අප්‍රේල් මාසයේ 10වන දා- මෙමුනිපාල සිරිසේන මහත්මයාට මා කිව්වා; පෙන්වා දුන්නා, "ඔබ ගමන් කරමින් සිටින්නේ මේ දිශාවටයි" කියා. හැබැයි මෙමුනිපාල සිරිසේන මහත්මයා මොකක්ද කළේ? අප්‍රේල් මාසයේ 10වන දායින් පසුව විධායක සභාවක් කැඳවුණේ නැහැ. ඔව්වරයි කළේ. මෙමුනිපාල සිරිසේන මහත්මයා මේ ගමන් මගේ දිගින්-දිගටම, පියවරෙන්-පියවර ගමන් කරමින් තිබුණේ අන් කවර දිශාවකටත් නොවෙයි. ඒ පුටුවේ නැවත වාඩි වීමේ අභිලාෂය තමන් තුළ තිබුණා. දැන් මොකක්ද සිදු වී තිබෙන්නේ?

ගරු කථානායකතුමනි, එතුමන්ලා අටවා ගන්නා ලද මේ ජාතික ආණ්ඩුව දිහා බලන්න. මේකට ජාතික ආණ්ඩුව කියලා කියන්නේ කවුද? ලෝකයේ ජාතික ආණ්ඩු හැදිලා තිබෙනවා නේ. ඒ ජාතික ආණ්ඩුවලට ජාතික න්‍යාය පත්‍රයක් තිබෙනවා. 2015 සැප්තැම්බර් මාසයේ 02වන දා අටවා ගන්නා ලද මෙම ජාතික

ආණ්ඩුවේ ජාතික න්‍යාය පත්‍රය මොකක්ද කියා මා අහන්න කැමැතියි; එය දැන ගන්න කැමැතියි. "මේ අවුරුද්දට මේ වැඩ ටික කරනවා, මේ අවුරුද්දට මේ වැඩ ටික කරනවා" කියා එහෙම ජාතික න්‍යාය පත්‍රයක් එම ජාතික ආණ්ඩුවට තිබුණාද? කිසි ජාතික න්‍යාය පත්‍රයක් තිබුණේ නැහැ. තිබුණු එකම ජාතික න්‍යාය පත්‍රය තමයි, දහනව වන ආණ්ඩුක්‍රම ව්‍යවස්ථා සංශෝධනය අනුව ඉන්න පුළුවන් වන්නේ අමාත්‍යවරුන් 30දෙනෙකුට පමණක් වුණත්, ඒ සංඛ්‍යාව 48දෙනෙකු දක්වා වැඩි කර ගත් එක. දෙගොල්ලන්ටම තිබුණු ජාතික වුවමනාව තමයි, අමාත්‍ය ධුර සංඛ්‍යාව වැඩි කර ගන්න එක. ඒ අමාත්‍ය ධුර සංඛ්‍යාව 48 දක්වා වැඩි කර ගන්නා. එම නිසා මේ ජාතික ආණ්ඩුව කියන අට මහලය අටවා ගන්නේ රට වෙනුවෙන් නොවෙයි. එය හදා ගන්නේ තමන්ගේ පංගු පේරුව බේරා ගන්නයි; තමන්ගේ බලය, පංගුව බේරා ගන්නයි; මෙමුනිපාල සිරිසේන මහත්මයාට තමන්ගේ කැබිනට් මණ්ඩලයේ බල පංගුව බේරා ගන්නයි; රනිල් වික්‍රමසිංහ මහත්මයාට පාර්ලිමේන්තුවේ තමන්ගේ බල පංගුව බේරා ගන්නයි. බල පංගුවේ පොරයක් විතරයි, මේ ජාතික ආණ්ඩුව. "මේ අවුරුදු 5ට අපි ජාතික ආණ්ඩුවක් හදනවා, මේ අවුරුදු 5 තුළ අපි මේ වැඩ ටික කරනවා" කියා ජාතික ආණ්ඩුවකට ජාතික න්‍යාය පත්‍රයක් තිබෙන්න ඕනෑ, එහෙම න්‍යාය පත්‍රයක් තිබුණාද? එහෙම ඒවාට තමයි, "ජාතික ආණ්ඩු" කියලා කියන්නේ. මේවා ජාතික ආණ්ඩු නොවෙයි; අවජාතක ආණ්ඩුයි. මේවාට ජාතික ආණ්ඩු කියලා කියන්නේ කවුද? ගරු කථානායකතුමනි, බල පොරය එතැනින් දියත් වුණා. බල පොරයේ කෙළවර බවට පත්වෙලා තිබුණේ අන් කවරක්වත් නොවෙයි. මෙමුනිපාල සිරිසේන මහත්මයාට ජනාධිපති පුටුවේ නැවත වාඩි වීමේ වුවමනාව තිබුණා. ගරු කථානායකතුමනි, මේ නොපැහෙන මඟුල -නොපැහෙන විවාහය- සිද්ධ වෙන්නේ

[මූලාසනයේ අණ පරිදි ඉවත් කරන ලදී.]
[அக்கிராசனக் கட்டளைப்படி அகற்றப்பட்டுள்ளது]
[Expunged on the order of the Chair.]

වංචා, දූෂණ, අපරාධ වසා ගැනීමේ වුවමනාවත්, මෙමුනිපාල සිරිසේන මහත්මයාගේ නැවත සිහසුනේ විරාජමාන වීමේ වුවමනාවත් නිසායි.

මේ වුවමනාව විතරයි, මේ එකතුවට බලපා තිබෙන්නේ. වෙන මොනවාද තිබෙන වුවමනා? ඊට අමතරව මොනවාද තිබෙන්නේ? ජන වරමට එකහද? මහින්ද මහත්මයාට ඡන්ද ලක්ෂ 58ක් ලැබුණේ, මෙමුනිපාල මහත්මයාට එරෙහිවයි. මෙමුනිපාල මහත්මයාට ඡන්ද ලක්ෂ 62ක් ලැබුණේ මහින්ද මහත්මයාට එරෙහිවයි. එහෙම නම්, එක්කෝට්ටි විසිලක්ෂයක්ම මේ එකතුවට විරුද්ධයි. මේක ජන වරමට පටහැනියි; ආණ්ඩුක්‍රම ව්‍යවස්ථාවට පටහැනියි; නීතිවලට පටහැනියි; සඳාචාරයට පටහැනියි. මේ දෙන්නා අතර තිබෙන බැඳීම මොකක්ද? මෙමුනිපාල සිරිසේන මහත්මයා ඡන්දයෙන් පසුව අවස්ථා ගණනාවකදී කිව්වා, "ජනවාරි මාසයේ 8වන දින ඡන්ද ප්‍රතිඵල ඇහුවේ හැංගිලා" කියා. කොහේද? "දොඩම්ගස්ලන්දේ පොල් වත්තක හැංගිලායි ඡන්ද ප්‍රතිඵල ඇහුවේ" කියා එතුමා කිව්වා. ගරු කථානායකතුමනි, ලෝක ඉතිහාසයේ ජනාධිපතිවරයෙක් පොල් වත්තක හැංගිලා ඡන්ද ප්‍රතිඵල ඇහුවා නම්, ඒ මෙමුනිපාල සිරිසේන මහත්මයායි. ඒ, කාට හයේද? බස්සන්ට හයේද? භූතයන්ට හයේද? එතුමා පොල් වත්තේ හැංගුණේ මොකටද? මහින්දට හයේයි. ඒක තේරුම් ගන්න ඕනෑ. ඇයි? මහින්ද රාජපක්ෂ මහත්මයා ජයග්‍රහණය කළා නම් එතුමා සාකච්ඡා වන බවත්, එතුමාගේ දරුවන් සාකච්ඡා වන බවත්, එතුමාගේ බිරින්දැව සාකච්ඡා කරන බවත්, මේ පොළොවේ අඩි හයක් වැළලෙන බවත් මෙමුනිපාල සිරිසේන මහත්මයා අවස්ථා ගණනාවකදී කිව්වා. මහින්ද රාජපක්ෂ මහත්මයා ජයග්‍රහණය කළා නම් එතුමාත්, එතුමාගේ බිරිඳත්, එතුමාගේ දරුවාත් වැළලෙන්නේ මොකක් නිසාද? අතුණු ගහලාද?

ගංවතුරට අහු වෙලාද? නැහැ. මහින්ද රාජපක්ෂ මහත්මයා ඝාතනය කරනවා කියායි කියන්නේ. ඒක තේරුම් ගන්න ඕනෑ. එහෙම නම් ඝාතනයට භාජන වන්නේ මෙමිත්‍රිපාල මහත්මයායි. එතුමාගේ වචනවලින් ගත්තොත්, ඝාතකයා

[මූලාසනයේ අණ පරිදි ඉවත් කරන ලදී.]

[අක්කිරාසනක් කැටයම් කළ අක්ෂරවලින් ලියා ඇත.]
[Expunged on the order of the Chair.]

මේ මගේ නොවෙයි, එතුමාගේම වචන. එතකොට මේ ඝාතකයායි, ඝාතනය වෙන්න ඉන්න කෙනායි එකතු වෙන්නේ කොහොමද? අපට ඒ සූත්‍රය කියා දෙන්න. ජන වරමට පටහැනි නම්, මේ එකතු වීමේ සූත්‍රය මොකක්ද, ගරු කථානායකතුමනි?

අපි දේශපාලන වේදිකාවේ ඕනෑ තරම් කථා කර තිබෙනවා. හැබැයි, අපි කිසි කෙනෙකුට ඔහුගේ නමේ උච්චාරණය උපයෝගී කර ගන්නේ නැහැ. මෙමිත්‍රිපාල සිරිසේන මහත්මයා සතුව තිබෙන්නේ ග්‍රාමීය නමක් නම්, අපි ඔහුගේ නමට අගෞරව කර නැහැ; ඔහුගේ හැසිරීමට අගෞරව කර නැහැ. අපි දන්නවා, අපේ රටේ ප්‍රාදේශීය භාෂා තිබෙන බව. එකිනෙකා තමන්ට අවශ්‍ය පරිදි වචන උච්චාරණය කරනවා. හැබැයි, රාජපක්ෂ කඳවුර මෙමිත්‍රිපාල සිරිසේන මහත්මයාට ප්‍රහාර එල්ල කිරීමට උපයෝගී කර ගත්තේ මොනවාද, ගරු කථානායකතුමනි? "හිටං", "හුටං", "පඹයා" වැනි වචනය. මොනවාද මේ කියන්නේ? දේශපාලනයෙන් ගත හැකි අවලාදම පන්නයේ දේශපාලනයක් තමයි මෙමිත්‍රිපාල සිරිසේන මහත්මයාට එරෙහිව අනෙක් කඳවුරේ තිබුණේ. එම කඳවුරත් එක්ක මෙමිත්‍රිපාල සිරිසේන මහත්මයා යළි විවාහ වෙන සූත්‍රය කුමක්ද? ඒ කාරණයයි අපට දැන ගන්න ඕනෑකම තිබෙන්නේ. එම නිසා ලංකාවේ දේශපාලන ඉතිහාසයේ අද අශිෂ්ටත්වයේ ඔටුනු පළඳාගෙන ඉන්නේ

[මූලාසනයේ අණ පරිදි ඉවත් කරන ලදී.]

[අක්කිරාසනක් කැටයම් කළ අක්ෂරවලින් ලියා ඇත.]
[Expunged on the order of the Chair.]

මෙවැනි අශිෂ්ට තැනකට අපේ රටේ දේශපාලනය ගමන් කර තිබෙනවා. එම නිසා මේ ගමනේ වුවමනාව අත් කවරක්වත් නොවෙයි. මේ වුවමනාවේ අදිටන වන්නේ, මෙමිත්‍රිපාල සිරිසේන මහත්මයාට නැවත ජනාධිපති පුටුවේ වාඩි වෙන්නත්,

[මූලාසනයේ අණ පරිදි ඉවත් කරන ලදී.]

[අක්කිරාසනක් කැටයම් කළ අක්ෂරවලින් ලියා ඇත.]
[Expunged on the order of the Chair.]

වංචා සහ දූෂණ වළක්වා ගැනීමත් තමයි. එම නිසා, දෙදෙනෙකුගේ පෞද්ගලික වුවමනා වෙනුවෙන් මේ රට විනාශ කළ යුතුද? විනාශ කිරීමට ඉඩ දිය යුතුද? ඉඩ දිය යුතු නැහැ.

ගරු කථානායකතුමනි, මේ රටේ ප්‍රතිරූපයට වෙලා තිබෙන භානිය බලන්න. බටහිර රාජ්‍යයන්ට, ලෝකය පුරා තිබෙන වෙනත් රාජ්‍යයන්ට තමන්ගේ ආර්ථික, දේශපාලන න්‍යාය පත්‍ර තිබෙන බව අපි පිළිගන්නවා. ඒවා පිළිබඳව හොඳ අවබෝධයක් අපට තිබෙනවා. ඒ වාගේම ලෝකය වෙළෙඳ පොළෙන් ගැට ගැසී තිබෙන බව, රාජ්‍ය තාන්ත්‍රික බැඳීම්වලින් ගැට ගැසී තිබෙන බව, විවිධ ජාත්‍යන්තර සංවිධානවලට ගැට ගැසී තිබෙන බව අපි පිළිගත යුතුව තිබෙනවා. මේ යුගයේ ලෝකයේ කිසිදු රටකට තනි ලෙස; හුදෙකලා ලෙස ජීවත් වෙන්න පුළුවන් කියා කල්පනා කරනවා නම් ඔහුගේ මොළය පරීක්ෂා කර ගත යුතුව තිබෙනවා. එම නිසා ලෝකය හමුවේ ඉතාම නිර්භය, අභිමානවත් ජාතියක් ලෙස පෙනී සිටින්න පුළුවන්කම තිබෙන්නේ කෙසේද? ඒ, අපි අභිමානවත්

ලෙස අපේ රට පාලනය කිරීමට සමත් නම් විතරයි. ප්‍රජාතන්ත්‍රවාදී මූලධර්ම, මානව හිමිකම් මූලධර්ම, ජනතාවගේ වුවමනා, කුමන්ත්‍රණකාරී නොවන දේශපාලනය, මානව හිමිකම් සහ ප්‍රජාතන්ත්‍රවාදී ලෙස ජනතාවගේ මූලික අයිතිවාසිකම් ආරක්ෂා කිරීම වැනි දේ තුළින් තමයි රට ලෝකය හමුවේ ප්‍රතිරූපය හදන්නේ. මතක තබා ගන්න. හැබැයි, මේ ප්‍රතිරූපය අද මුළුමනින්ම විනාශයට භාජන කොට තිබෙනවා. දෙදෙනෙකුගේ තක්කඩි වුවමනාවට ලෝකය ඉදිරියේ අපේ රට මේ තරම් හැල්ලුවට භාජන විය යුතුද? මේ රටේ ජීවත් වෙන්නේ රාජපක්ෂයි, මෙමිත්‍රිපාලයි විතරක් නම් අපි අහක බලාගෙන ඉන්නම්. හැබැයි, මේ රටේ අපිත් ජීවත් වෙනවා නේ. අපේ උපන්, නූපන් දරු පරම්පරාවක් අනාගතයේදී මේ රටේ ජීවත් වෙනවා. එම නිසා ලෝකය හමුවේ අපේ රට, "අභිමානවත් රාජ්‍යයක්" කියන කොඩිය ඔසවා තැබීමේ වගකීම අපට තිබෙනවා. තමන්ගේ පෞද්ගලික වුවමනාව මත ඒ කොඩිය උඩ ජරා කරන්න මෙමිත්‍රිපාලටයි, රාජපක්ෂටයි පුළුවන්කම ලැබුණාට, ලෝකය ඉදිරියේ අභිමානවත් ජාතියක් ලෙස අපට ඇතිවී තිබෙන ප්‍රතිරූපය බිඳ වට්ටන්න ඉඩ කඩ ලබා නොදෙන බවට අපි මේ රටේ ජනතාවට සහතික වෙනවා, ගරු කථානායකතුමනි.

ප්‍රජාතන්ත්‍රවාදය පිළිබඳ මේ ප්‍රශ්නය අපි බරෙන් ගන්න ඕනෑ. කුමන්ත්‍රණකාරී ලෙස ආණ්ඩු හඳුනවා නම් ඡන්ද මොකටද? ජනවාරි මස 5 වන දින ඡන්දයක් පවත්වනවාය කියා එතුමාම ප්‍රකාශයට පත් කර තිබෙනවා. දැන් නම් ඒක කරන්න ලැබෙන්නේ නැහැ. නමුත්, ජනවාරි මාසයේ පස්වන දින ඡන්දයක් පවත්වලා, හයවන දින ආණ්ඩුවක් හඳුනවා නම්, ජනතාව තීන්දු කරනවා, "බහුතරය තිබෙන කණ්ඩායම ආණ්ඩුව හැදිය යුතුයි" කියා. මෙමිත්‍රිපාල මහත්මයාට හිතෙනවා, ඒ කණ්ඩායම මට අල්ලන්නේ නැහැ, මම වෙන කණ්ඩායමක් එක්ක ආණ්ඩුව හඳුනවාය කියා. එතකොට ඡන්දවලින් ඇති එලය මොකක්ද? මහින්ද රාජපක්ෂ මහත්මයා අගමැති පුටුවේ වාඩි වීම නිසා අමන්දානන්දයට පත් වී සිටින අයගෙනුයි මම මේ ප්‍රශ්නය අහන්නේ.

ගරු කථානායකතුමනි, අපට දේශපාලන ප්‍රතිපත්ති තිබෙන්න පුළුවන්. දේශපාලන ව්‍යාපාර අනුව, බලය ලබා ගැනීමේ වුවමනාවන් අපි හැමදෙනාටම තිබෙන්න පුළුවන්. හැබැයි, අපි බලය ලබා ගත යුත්තේ කවර ආකාරයෙන්ද? කවර මූලධර්ම මත පදනම්වද? ගරු කථානායකතුමනි, මේ මූලධර්මය මත පදනම්ව රාජපක්ෂ මහත්මයා බලය ගත්තොත් මොකද වන්නේ? ජනවාරි මාසයේ 5 වන දා මෙමිත්‍රිපාල සිරිසේන මහත්මයා ඡන්දය පැවැත්වුවා නම්, 6 වන දා හැඳෙන ආණ්ඩුවේදීත් එතුමාට කියන්න පුළුවන්, "බහුතරය පාර්ලිමේන්තුවේ හිටියාට මට වැඩක් නැහැ, මගේ ඔළුවේ ඇඳිලා තිබෙන චිත්‍රය මෙතුමා, එතුමා තමයි අගමැති" කියලා. මේ සෙල්ලම අපි අනුමත කරන්න ඕනෑද්? මේ සෙල්ලම මේ රටේ ජනතාව අනුමත කළ යුතුද? ඒ නිසා පසුගිය ඔක්තෝබර් 26 වන දා ලබා දී තිබෙන මෙම තීරණය ආපසු හැරවීමේ නැත්නම්, තවදුරටත් අපේ රටේ පාර්ලිමේන්තු මැතිවරණ පැවැත්වීමෙන් එලක් වන්නේ නැහැ, ගරු කථානායකතුමනි. ඡන්ද මොකටද? එහෙම නම් කරන්න තිබෙන්නේ මේකයි. හඳු පායන දවසට මේසය ළඟට ඇවිත් මෙමිත්‍රිපාල සිරිසේන මහත්මයාට තීන්දුවක් ගන්න පුළුවන්, "අගමැති කවුද" කියා. එහෙම පත් කරලා දමන්න. ඡන්දවලින් පත්වන ආණ්ඩු පිළිගන්නේ නැත්නම්, මෙමිත්‍රිපාල මහත්මයා මේ රටේ මැතිවරණ පවත්වන්නේ මොකටද? අපි අහන්නේ එවිටයි.

ගරු කථානායකතුමනි, පාර්ලිමේන්තුව විසුරුවා හැරීමේ මේ තීරණය ගන්න ඉඩ දුන්නොත්, ජනාධිපතිවරයාට ඕනෑම වෙලාවක පාර්ලිමේන්තුව විසුරුවා හරින්න පුළුවන්; ජනවාරි 5 වන දා ආණ්ඩුව හඳුලා, 6 වන දා නැවත පාර්ලිමේන්තුව විසුරුවා හරින්න පුළුවන්. ඒ බලයත් දෙන්න ඕනෑද්? ගරු කථානායකතුමනි, ඒ නිසා

[ගරු අනුර දිසානායක මහතා]

අපි තරග වදින්නේ මේ කුමන්ත්‍රණයේ තිබෙන වැදගත්ම කරුණු දෙකක් වෙනුවෙනුයි. ඒ, තමන්ගේ හිතලු අනුව ආණ්ඩු හදන්න බැහැ කියන එක සහ තමන්ගේ හිතලු අනුව පාර්ලිමේන්තුව විසුරුවා හරින්න බැහැ කියන කාරණා දෙකයි. මේ කරුණු දෙක මේ රටේ ආණ්ඩුක්‍රම ව්‍යවස්ථාව ඇතුළේ මෙමුණිපාල සිරිසේන මහත්මයාගේ අයිතියක්; ජනාධිපතිවරයාගේ අයිතියක් ලෙස පිළිගන්නොත්, තවදුරටත් මේ රටේ පාර්ලිමේන්තු ඡන්ද පැවැත්වීම වැඩක් නැහැ; පාර්ලිමේන්තුව වැඩක් නැහැ. එහෙම නම් ජනාධිපතිවරයාට කරන්න තිබෙන්නේ, තුණ්ඩු ඇදලා පාර්ලිමේන්තුවක් හදා ගන්නයි; තුණ්ඩු ඇදලා ආණ්ඩුවක් හදා ගන්නයි. අපි පෙනී සිටින්නේ, අද මේ මූලධර්ම දෙක උල්ලංඝනය කර තිබෙන නිසායි. මේ මූලධර්ම දෙක උල්ලංඝනය කිරීම රාජපක්ෂ මහත්මයාට මේ වෙලාවේ සතුට දනවනවා වෙනත පුළුවන්. හැබැයි, රාජපක්ෂ මහත්මයා මේ කාරණය තේරුම් ගත යුතුව තිබෙනවා. මේ මොහොතේ අමන්දානන්දයට පත් වුණාට, මෙමුණිපාල සිරිසේන මහත්මයා දියත් කර තිබෙන කඩුව අවසානයේදී ඔබට එසවෙන්නේ නැති එක ගැන තිබෙන සහතිකය මොකක්ද? මේ රටේ පුරවැසියන්ට එසවෙන්නේ නැහැයි කියන්න තිබෙන සහතිකය මොකක්ද? එම නිසා ගරු කථානායකතුමනි, ව්‍යවස්ථා විරෝධීව පාර්ලිමේන්තුව විසුරුවා හැරීමත්, ව්‍යවස්ථාවට පටහැනිව ආණ්ඩුව ගොඩනැගීමත් කියන මේ කුමන්ත්‍රණයේ තිබෙන හරයාත්මක කරුණු දෙක මේ රටේ ජනතාව ප්‍රතික්ෂේප කළ යුතුයි; පාර්ලිමේන්තුවෙන් ප්‍රතික්ෂේප කළ යුතුයි; අධිකරණ පද්ධතියෙන් ප්‍රතික්ෂේප කළ යුතුයි; ඒවා නැවත ආදර්ශ බවට පත්වීමට ඉඩකඩ ලබා නොදිය යුතුයි. මේක අපේ රටේ දැවැන්ත ලේ වැගිරීමකට අවශ්‍ය වටපිටාවක් නිර්මාණය කරනවා. මේ විධියට ආණ්ඩු පැහැර ගැනීමක් සිදු වුණොත් මොකද වන්නේ? අද එක්සත් ජාතික පක්ෂයට ඒකට එරෙහිව ශක්තිමත් ප්‍රතිවිරෝධයක් දක්වන්න බැහැ. ඒ, ඔවුන් ජනතාවගෙන් ඇත් වෙලා සිටි නිසායි. ජනතාවත් එක්ක සිටි ආණ්ඩුවක් නම් අද පාර්ලිමේන්තුවේ නොවෙයි මේ කට්ටිය ඉන්න ඕනෑ, මෙමුණිපාල සිරිසේන මහත්මයාගේ ගේ වටේයි. ඒකයි ඇත්ත. මතක තබා ගන්න.

ගරු මන්ත්‍රීවරයෙක්

(මාණ්ඩුමුතු ආරාධිත අනුරාධ බණ්ඩාර)

(An Hon. Member)

අපි යනවා.

ගරු අනුර දිසානායක මහතා

(මාණ්ඩුමුතු අනුරාධිත අනුරාධ බණ්ඩාර)

(The Hon. Anura Dissanayake)

යනවා නම් හොඳයි. හැබැයි, ප්‍රමාදයි. අන්න ඒක මතක තබා ගන්න.

අපි කියන්නේ මෙයයි. ජනතාවගේ ආණ්ඩු මෙලෙස කුමන්ත්‍රණකාරී ලෙස වට්ටනවා නම්, ලෝකයේ ඇති වෙන්නේ ලේ වැගිරීම. ඒ නිසා මේ ආදර්ශය අපේ රටේ නීතිය බවට පත් වෙන්න ඉඩකඩ ලබා නොදිය යුතුයි. මේ ආදර්ශය අපේ රටේ ආණ්ඩුක්‍රම ව්‍යවස්ථාවේ වලංගුවට අත්පත් කිරීමට ඉඩකඩ ලබා නොදිය යුතුයි. ගරු කථානායකතුමනි, ඒ වෙනුවෙන් අපට ගත හැකි හැම ක්‍රියා මාර්ගයක්ම අපි ගන්නවා. මේ පාර්ලිමේන්තුවට දැන් සුපාතභාවයක් නැහැ. 2015 අගෝස්තු මාසයේ 17වන දා පවත්වන ලද මැතිවරණයෙන් තෝරා ගන්නා ලද පාර්ලිමේන්තුවේ සංයුතිය අද නැහැ; ඒ ජන වරමේ පිළිබිඹුව අද මේ පාර්ලිමේන්තුවේ නැහැ.

දැන් මේ පාර්ලිමේන්තුව විකෘතියක්. එහෙට මෙහෙට පැනපු විකෘතියක්. එම නිසා පාර්ලිමේන්තුවේ කවුරු 113 හදාගත්තත් ගරු කථානායකතුමනි, ඉස්සරහට ආණ්ඩු කරන්න යුක්ති සහගත අයිතියක් නැහැ. ඒකත් තේරුම් ගන්නට ඕනෑ. එහෙත් සල්ලිවලට අරගෙන, මෙහෙත් සල්ලිවලට අරගෙන, මෙහෙත් පනිනවාට සල්ලි දිලා පනින එක වළක්වා ගෙන, එහෙත් පනිනවාට සල්ලි දිලා වටලාගෙන, මුදල්වලින් 113 හදාගත්තු- 2015 අගෝස්තු මාසයේ ජනවරම පිළිබිඹු වන පාර්ලිමේන්තුවක්. ඒ පාර්ලිමේන්තුවේ කවුරු ආණ්ඩු අටවා ගත්තත් ආණ්ඩු කරන්න අයිතියක් නැහැ. ඒකත් තේරුම් ගන්න ඕනෑ. 113 එහෙත් මෙහෙත් අටවා ගත්තා. දැන් තමයි අපි ආණ්ඩු කරන්නේ කියා අයිතියක් නැහැ. එම නිසා ගරු කථානායකතුමනි, කුමන්ත්‍රණය පරාජයට පත් කිරීමෙන් පසුව අනිවාර්යයෙන්ම පාර්ලිමේන්තු මැතිවරණයකට යා යුතුව තිබෙනවා. ජනතාව හමුවට ගිහිල්ලා නව පාර්ලිමේන්තුවක් පත් කර ගනිමු. ඒකෙන් අපට ලැබෙන පංගුව කුමක්ද ඒ පංගුවේ ප්‍රමාණය කුමක්ද කියන එක අපට වැදගත් නැහැ. හැබැයි, වැදගත් දේ මේකයි. ජනතාවගේ ජනවරම විකෘති වෙවිව පාර්ලිමේන්තුවකට ආණ්ඩු කරන්නට අයිතියක් නැහැ. ඒ පාර්ශ්වයෙන් ආණ්ඩු කරන්න ගත්තත් මේ පාර්ශ්වයෙන් ආණ්ඩු කරන්න ගත්තත් ආණ්ඩු කරන්න අයිතියක් නැහැ. ආණ්ඩු කරන්න නම් තිබෙන එකම දෙය අපුත් ජනවරමක් ජනතාව ළඟට ගිහින් ගන්න ඕනෑ. එම නිසා ගරු කථානායකතුමනි, මේ කුමන්ත්‍රණයෙන් පසුව ජනතා විමුක්ති පෙරමුණේ අපි යෝජනාවක් ගෙන එන්නට නියමිතව තිබෙනවා. පාර්ලිමේන්තුව විසුරුවා හැරීමේ යෝජනාව. විකෘති පාර්ලිමේන්තුවක් ඉස්සරහට ගෙන යනවා වෙනුවට නැවත ජනතාව ළඟට ගිහින් ජනවරමක් අපි පතමු. නව පාර්ලිමේන්තුවක් හදා ගනිමු. නව ආණ්ඩුවකට අවශ්‍ය දොර විවෘත කරමු. පළමුකොටම මේ කුමන්ත්‍රණය පරාජයට පත් කරමු. ඒ වෙනුවෙන් දේශපාලන ව්‍යාපාරයක් හැටියට අපි අපේ තීන්දු තීරණ ගන්නා බව ප්‍රකාශයට පත් කරමින් මම නතර වෙනවා. බොහොම ස්තූතියි.

ගරු කථානායකතුමා

(මාණ්ඩුමුතු පාලකායකර් අමාත්‍යවරයා)

(The Hon. Speaker)

රීළඟට, ගරු මංගල සමරවර මැනීමු. ඊට ප්‍රථම ගරු නියෝජ්‍ය කථානායකතුමා මූලාසනයට පැමිණෙනවා ඇති.

අනතුරුව ගරු කථානායකතුමා මූලාසනයෙන් ඉවත් වූයෙන්, නියෝජ්‍ය කථානායකතුමා [ගරු ජේ.එම්. අනන්ද කුමාරසිරි] මහතා මූලාසනාරූඪ විය.

අනුප්‍රාප්තික, මාණ්ඩුමුතු පාලකායකර් අමාත්‍යවරයා අක්කිරාසනේ නිශ්චිතව අනුප්‍රාප්තික, මාණ්ඩුමුතු පාලකායකර් අමාත්‍යවරයා [මාණ්ඩුමුතු ජේ.එම්. අනන්ද කුමාරසිරි] තෙමෙම වැඩට අත්පත් වූයේ.

Whereupon THE HON. SPEAKER left the Chair, and DEPUTY SPEAKER [THE HON. J.M. ANANDA KUMARASIRI] took the Chair.

ගරු එස්.එම්. මරික්කාර් මහතා

(මාණ්ඩුමුතු ආරාධිත අනුරාධ බණ්ඩාර)

(The Hon. S.M. Marikkar)

Sir, I rise to a point of Order.

ගරු නියෝජ්‍ය කථානායකතුමා

(මාණ්ඩුමුතු පාලකායකර් අමාත්‍යවරයා)

(The Hon. Deputy Speaker)

ගරු එස්.එම්. මරික්කාර් මන්ත්‍රීතුමා

ගරු එස්.එම්. මරික්කාර් මහතා

(මාණ්ඩුමුතු ආරාධිත අනුරාධ බණ්ඩාර)

(The Hon. S.M. Marikkar)

ගරු නියෝජ්‍ය කථානායකතුමනි, ගරු කථානායකතුමා තේරීම් කාරක සභාවට සාමාජිකයන් පත් කිරීම පිළිබඳව ඡන්දය තිබ්බායින් පස්සේ එතුමා ප්‍රකාශ කළා සභාව කල්තැබීමේ